



L-Anzjani Llum

Leġen il-Kunsill Nazzjonali tal-Anzjani

Nru. 102

April - Ġunju 2021

IL-PRESIDENT FLIMKIEN MAL-MEMBRI TAL-KUNSILL NAZZJONALI TAL-ANZJANI JAWGURAW LILL-ANZJANI KOLLHA L-ISBAĦ XEWQAT GHALL-GĦID IL-KBIR



F'din l-edizzjoni...



8

L-Istatwetta

Novella ta' Emmanuel Attard Cassar



16

L-Istorja tal-Mediċina

Kitba ta' Vincent Piccinino

Il-bank tiegħek fil-qalb tal-komunità

L-HSBC huwa l-bank li jinsab fil-qalba tal-komunità tiegħek. B'għarfien internazzjonali u esperjenza lokali, ahna nistghu ngħinuk tiegħi f'aspetti tal-finanzi tiegħek. Il-fergħat tagħna huma miftuħin kuljum f'diversi lokalitajiet madwar Malta u Għawdex, b'xi wħud mill-fergħat joffru wkoll servizz ta' filgħaxija.

Għalihekk eja żuma u flimkien niddiskutu l-bżonnijiet bankarji tiegħek. L-impjegati tagħna, kollha mħarrġa fil-*customer service* u mmexxija minn *branch manager* b'esperjenza kbira fil-qasam bankarju jinsabu hekkom biex ikunu ta' servizz għalik.



HSBC

Approvat u ttrattat mal-HSBC Bank Malta PLC, 116, Triq l-Arċiduk, Valletta VLT1444. Ref No. 101927-0618

CEMPEL 2380 2380
ZUR hsbc.com.mt
MUR il-qereb-fergħa

Nirnexxu flimkien

**IL-KUNSILL NAZZJONALI TAL-ANZJANI
JAWGURA LILL-OMMIJET KOLLHA U
LIL DAWK KOLLHA LI HALLEWNA
BIEX IGAWDU IS-SALTNA T'ALLA
L-ISBAH XEWQAT F'JUM L-OMM**

'L-ANZJANI LLUM' huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b'dak li qed jiġri dwarhom u għalihom, u biex jaqsam magħhom il-veduti, ideat u suġġerimenti tagħhom.

IL-BORD EDITORJLI

Editur:

Vincent Piccinino

Membri:

Anthony Mulè Stagno,
Mary Farrugia, Nazju Abela,
Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Anthony Mulè Stagno

Viċi President:

Peter Paul Bonnici

Ass. Segretarja:

Doris Aquilina

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Dr. Anthony De Giovanni

U.R.P.:

Nazju Abela

Membri:

Remigio Bartolo
Mary Farrugia
Alfred Mallia
Joseph Micallef
Frank Mumford
Pauline Zammit
Lino Debono (Co-Opted)

HINIJIET TAL-UFFIĊĠJU GĦALL-PUBBLIKU

Ċemplu għall-appuntament
mit-Tnejn sal-Gimgha
09:00 - 12:00



**KUNSILL
NAZZJONALI
TAL-ANZJANI**

INDIRIZZ POSTALI

'L-Anzjani Llum'

Kunsill Nazzjonali tal-Anzjani
Triq Dom Mawru Inguanez,
Birkirkara - BKR 4811
Tel: 21 243860, 27 350271
E-mail: kna@onvol.net

www.kna.org.mt

Issettjat u Stampat: Bonnici's Press
36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editur

Żmien twil ilu, hmar xedd fuqu ġild ta' ljun. "Issa," qal, "jien tal-biża' u mhux aktar hmar." Bil-ferh, refa' rasu u għajjat, "Qa, qa, qa." U, b'hekk, kulhadd sar jaf li hu kien hmar. Tara? Li kien baqa'!

Tiftakruha din l-istorja mill-ktieb tal-Malti li kellna meta konna ghadna tfal immorru l-iskola primarja? U toqghodx tagħmilha tabirruhek li ma lhaqthiex ta, Rożina, għax inti kważi tampari fiż-żmien! Kienet storja sempliċi, biex jgħallmuna naqraw bil-Malti. Imma, barra dan, kien fiha tagħlima helwa wkoll. L-apparenza tqarra u mhux kulma jleqq huwa deheb! Nistghu mhux nilbsu lbies tad-ditta, li jiswa hafna flus għax jekk, malli nifthu halqna, hliet hmerijiet ma johorġux, kulhadd jinduna x'tassew ahna. Għax mhux l-ilbies jagħmel in-nies!

Ix-xjuħ ghorrief tagħna kienu jgħallmuna li n-natura għalhekk tatna żewġ widnejn u lsien wiehed; biex nisimghu iktar u nlabalbu inqas. Meta tkun ma' grupp ta' nies, tista' faċilment tinduna min hu għaqli f'dan ir-rigward u min mhuwiex. Issib min joqghod kwiet, josserva u jisma' u jitellem biss bis-sens meta jkun il-waqt. Imbagħad, issib ukoll min il-hin kollu jreden bl-addoċċ, jisparla u jpeċlaq. Min hu għaqli jaf li kelma li tohroġ mill-fomm 'il barra m'għadhiex iktar tiegħek!

Għalhekk, irridu noqogħdu ferm attenti meta nifthu halqna biex nitkellmu. Hafna drabi, ahjar kelma inqas milli kelma żejda! Għax kelma żejda, darba tkun għidha, mhux lakemm tirtiraha. Hafna mill-avukati jiddelettaw jilaghbu logħba bħal din; jgħidu kelma li jafu li mhijiex ammissibbli fil-qorti, imbagħad, meta ssir oġġezzjoni, arahom dlonk jirtirawha u (taparsi) jitolbu skuża. Imma jkunu qaluha u l-ġurati (u l-ġurnalisti) ikunu semgħuha u, iwiddibhom kemm iwiddibhom l-imhallett biex ma jagħtux kasha u, jippruvaw kemm jippruvaw il-ġurati biex jinsewha, ma jistghu qatt ihassruha mill-hard-disc tal-kompjuter ta' moħħhom u, iridu jew ma jridux, xi ftiit jew wisq, tista' taffettwalhom il-gudizzju tagħhom ukoll. Wara kollox, l-avukat makakk għalhekk ikun qalha dik il-kelma; għax jaf dan kollu.

Għandi xi żewġ avukati b'żewġ kunjomijiet f'moħħi li jhobbu jilaghbu logħob bħal dan imma nahseb li nkun iktar għaqli jekk nieqaf hawn għax jien ilsieni twil u ma rrid xejn biex nispiċċa ngħid xi haġa li, wara, jiddispaċini li nkun għidha. Imma, imbagħad, ikun tard wisq; mhux hekk? Is-saħħa u s-sliem lil kulhadd.

L-amin

Poeżija ta' Joseph Fiott mill-Fgura

F'gaġġa żgħira, l-amin, wahdu jkun kuljum, miskin!
Min jaf x'jgħid bit-tpepsis tiegħu? Forsi jridni nibqa' miegħu?
Mhux biżżejjed, kif inqum, nagħtik tiekol ta' kuljum?
Jien l-iskola mmur irrid biex l-istudji nkompili nżid.
Imma, waranofsinar, xhin l-istudju llesti d-dar,
nara nsibx xi ftiit tal-hin biex immur hdejn l-amin.

HSBC Malta confirms launch of Customer Account Fee

HSBC Malta has announced that following an additional consultation period, it will be proceeding with the introduction of a monthly Customer Account Fee of €5 which shall be applicable to personal banking customers. The Bank confirmed that the majority (approximately 75%) of its existing customer base shall not be impacted by the introduction of the fee since they already meet one of a number of exemption criteria. The introduction of the fee is designed to partially cover the costs associated with operating an account and will only apply to those customers who do not qualify under any one of the exemptions.

Following extensive consultations with various stakeholders, including the local regulatory authorities, the Bank will introduce a revised version of the account fee that further widens the scope of these exemptions. The fee will be applicable as from May 2021, whilst for customers over the age of 61 years, it will be applicable from June 2021. The Bank confirmed that it will shortly be communicating with customers to provide a clear explanation of the fee applicability. Customers are invited to approach the bank through their preferred channel should they need any further clarification.

The fee DOES NOT apply if customers meet any one of the following exemptions.

Income exemptions	Customer pays in a minimum of €2300 (€1250 if 61 years old or over), over a 3-month period into any of their current or savings accounts held with HSBC Bank Malta p.l.c. (<i>Transfers made between accounts held by the same customer(s) (in both joint and sole name), are not taken into account</i>)
	Customer receives a disability, medical sickness or unemployment government assistance benefit paid directly into their HSBC Bank Malta p.l.c. accounts, irrespective of the amount
	Customer receives their local Social Security pension (Age, Two Thirds Pension, Widows Pension, or other pension), directly into their HSBC Bank Malta p.l.c. accounts, irrespective of the amount
	A part of the customer’s local Social Security pension pays for their home for the elderly expenses, and the remainder is paid directly into their HSBC Bank Malta p.l.c. accounts, irrespective of the amount
Product exemptions	Customer holds one of the following products: Home Loan, Home Owner Loan, Personal Loan, or Wealth Products distributed through HSBC Bank Malta p.l.c.
	Customer already pays the monthly HSBC Advance proposition fee
	Customer is a student (a customer who is up to 25 years of age and is currently following a full-time program of studies) and holds an HSBC Student Account
Other exemptions	Customer is a minor (a person under 16 years of age)
	Customer is a new customer of HSBC Bank Malta p.l.c. (applies for the first six months from the date on which customer relationship was set up)
	Customer is a member of a joint account where any one of the other account holders meets any of the exemption criteria above
	Customer holds a supplementary credit card where the main card holder meets any of the exemption criteria
	*Customer only holds a Term Deposit/s account with HSBC Bank Malta p.l.c.
	*Customer is registered with the Commission for the Rights of Persons with Disability (CRPD), is not eligible for a Social Security Disability benefit, and has provided the Bank with the relevant documentation
	*Customer is only in part-time employment with their salary paid into their HSBC Bank Malta p.l.c accounts, irrespective of the amount, and have provided the Bank with the relevant documentation
*Additional exemptions introduced following further stakeholder consultation	

More information about this fee, together with Frequently Asked Questions are available on the [website](#). Customers may contact the Bank by emailing infomalta@hsbc.com, calling 2380 8218 (Monday to Friday from 08:00 to 16:00), or by calling into one of our branches in Malta or Gozo.



Ghandek tghid

Hsibijiet ta' Franky Piccinino

“X’ahna sbieh min jaf jarana!” Hekk qed ngħid bejni u bejn ruhi. Issa, jien u Marì tieghi, peress li,

kemm minhabba l-età kif ukoll minhabba l-pandemija, ma nistghux nohorġu kif konna, għandna ċans ingawdu lil xulxin ferm iżjed minn qabel. Imma, fl-istess hin, qed nindunaw li qed nikbru u bdew iktar jidhru l-konsenturi fil-karattri u l-personalitajiet tagħna. Nirrealizzaw kemm għandna difetti u kemm iżjed għandna bżonn niehdu iktar paċenzja b’xulxin. Anki, pereżempju, meta hi tghidli xi haġa u jien nifimha xi haġ’ ohra.

Ftit ilu, bilkemm konna spiċċajna ngħidu t-talb ta’ filgħodu meta hi qaltli: “Ċikk, niżżiltha l-borża taż-żibel?”

Qbist jien u ghidtilha: “Ma ċempilx ilbierah it-tifel?”

Jew, “Ċikk, qed idoqq it-telefown!”

“Mhux ta’ hdejna dak il-horn?” inweġibha.

Ngħiduha kif inhi, meta tibda tikber, xejn ma jibqa’ jahdem kif kien qabel; u la s-smieġh u lanqas il-vista.

“U mur sewwi widnejk!” tibda tgerger wahedha minn taht l-ilsien! Imma jien xorta wahda nismagħha!

Biex inkomplu ngħaxxquha, bdejt nissusspetta li *hi*

naqsilha s-smieġh u mhix qed tisma’ sew; mhux jien. Allura wahhaltha f’rasi nittestjaha halli nara jekk dak li kont qed nahseb hux veru jew le. U hekk ghamilt. L-ghada filgħodu, f’tit wara li spiċċajna ngħidu t-talb ta’ filgħodu u tajna l-paċi lil xulxin, hi marret fil-kċina biex tibda ssajjar u jien bqajt fil-kamra tas-sodda. Ghidt: “Issa l-mument li nara jekk Marì tieghi għadhiex tisma’ bħalma kienet jew le!” Mill-kamra tas-sodda, ghajjat: “Marì, x’s se nieklu llum?” stennejt f’tit imma ma weġbitnix. Hriġt fil-kuritur, daqsxejn iktar fil-qrib, u ergajt ghajjat: “Marì, x’s se nieklu llum?” Stennejt f’tit iehor imma, l-istess, ma hadt ebda tweġiba. Ngħid is-sew, bdejt ninkwieta għax l-affari kienet tidher iktar gravi milli kont issusspettajt. Ghamilt il-qalb u wasalt sal-bieb tal-kċina. Il-mara kienet daharha lejja, tqatta’ l-haxix maġenb is-sink u jien, b’kemm kelli hanġra, ghajjat: “Marì, x’s se nieklu?”

Daret lejja bħal sajjetta u qaltli bil-hatfa: “Tliet darbiet ghidtlek li tiġieġa brodu se nieklu! Mela veru m’intix tisma’?”

Jien issummajt għax irrealizzajt li x-xquq u l-konsenturi mal-hajt tieghi qeghdin.

Marì ma kinitx kuntenta; baqgħet titfa’ iktar melh fil-ferita; qaltli: “Ahjar tmur issewwi widnejk!”

“Sewwa qed tghid,” ghidtilha, “ahjar niehdok binnejk!”

Kemm nixtieq kelli!

Poezija ta’ Angelo Camilleri li joqgħod l-Ingilterra

Kemm nixtieq kelli għalqa jew tnejn fejn inkun nista’ nehda sagħtejn.
Kieku nhawwillek mingħajr dewmien haxix għall-borma ma’ kullimkien.
Basal, kaboċċi, ġdur u dulliegh, pastard, patata, tadam, bettiegh.
Hemm trid tarani kull filgħaxija għall-kwiet u l-hemda; x’ghaxqa jkun fija!

Kemm nixtieq kelli imqar ġardin fejn noqgħod nehda għal f’tit tal-hin.
Kieku bis-siġar tal-frott nimlieh biex, fis-sajf, noqgħod nitpaxxa bih.
Għeneb, tin, bajtar, hawh u tuffieħ, laring u lumi inhawwel fih.
Hemm trid tarani bogħod minn kulhadd għall-frisk insaqqi, ma nixba qatt.
Daqqa nixxabbat għat-tin misjur jew għal xi hawha hallini ndur.

Kemm nixtieq kelli biha bil-qsari fejn nista’ ngħaddi in-nofsthanhari.
Inhawwel qronfol, ġizi mżewqin sardinell ahmar u ġizimin.
Waqt li, jixxabbat maċ-ċnut, ikolli ward roża u abjad u ċentifolji.
Kieku hallini nitghaxxaq bihom filgħodu kmieni xhin insaqqihom.
Imbagħad, arani, bukkett sabih naqta’ biex dari inzejjen bih.

Nazju Abela f'intervista ma' Saviour Gauci – Ghalliem u Ambaxxatur

Ghidilna xi haġa dwar it-tfulija, iż-żghożija u dwar fejn hadt l-edukazzjoni tiegħek sakemm dhalt fid-dinja tax-xogħol

Twelidt Birkirkara, ftit wara li spiċċat it-tieni gwerra dinjija; it-tieni wild f'familja ta' tmien ahwa. Kien żmien il-*baby-boom* meta twieldu hafna tfal. Kien żmien diffiċli imma, bhala tfal, xorta konna ferhanin. Kien żmien meta hafna familji Maltin hallew pajżna u marru jfittxu futur ahjar għalihom u għal uliedhom f'pajjiżi ohra. Spiss kien ikun li xi wiehed minn shabna kien jitlaq mal-familja tiegħu lejn l-Awstralja jew il-Kanada. Malta bdiet tiehu r-ruh wara l-Indipendenza, fis-sittinijiet u fis-sebghinijiet, meta beda jinholq ix-xogħol fl-industrija u fit-turiżmu.

Hadt l-edukazzjoni primarja fl-iskola tal-gvern ta' Birkirkara. Imbagħad, bdejt is-sekondjarja fl-iskola tal-patrijiet Karmelitani Skalzi, f'Birkirkara stess, u komplejt fil-Kulleġġ De La Salle, ġewwa l-Kottonera. Wara, komplejt l-edukazzjoni tiegħi fl-MCAST, li kien għadu kemm fetah, minn fejn ksibt Diploma fil-*Management Studies* u fil-Marketing u, aktar tard, sirt *Certified Public Accountant*. Komplejt l-istudji tiegħi fir-Renju Unit fejn hadt il-Masters fil-*Marketing Education* mill-Università ta' Lancaster u l-Ph.D. fil-*European Studies* mill-Università ta' Bradford.

Iż-żghożija, il-parteciġazzjoni fl-ghaqdiet u l-bidu bikri fid-dinja tax-xogħol

F'żghożiti, kont membru tal-Moviment Żgħażaġh Haddiema Nsara fejn kont ittrenjat fil-*Leadership Skills* filwaqt li dhalt fid-dinja tax-xogħol meta bdejt nahdem fil-*Management* mad-Dreamland Bedding Company li għadni sal-lum inqisha bhala l-ahjar università li għallmitni dak kollu li naf dwar in-negozju u r-relazzjoni mal-haddiema shabi fuq il-post tax-xogħol.

Karriera ta' għalliem

Fl-1970, bdejt karriera ta' għalliem fl-iskola Sekondarja Teknika ta' San Ġuzepp, f'Rahal Ġdid, fejn domt seba' snin. Sussegwentement, fl-1979, bdejt ngħalliem l-MCAST u, wara sentejn, sirt għalliem fl-Università ta' Malta minn fejn irtirajt hames snin ilu wara li ghamilt erba' snin bhala Dekan tal-Fakultà tal-Ekonomija, *Management* u *Accountancy*.

Matul il-karriera tiegħi bhala għalliem, kelli studenti ta' kull kwalità; uhud li, saħansitra, waslu sal-quċċata tal-politika Maltija (prim ministru, *speaker*, ministri, membri parlamentari eċċ) fil-Knisja Kattolika (arċisqof u saċerdoti) fiċ-Ċivil (segretarji permanenti u hafna kapijiet ta' dipartiment) kif ukoll *businessmen* magħrufin. Però,



Saviour Gauci ma' grupp ta' studenti Ċiniżi wara li ggradwaw

l-ikbar sodisfazzjon tal-ghalliem jkun meta, wara snin, jiltaqgħu ma' studenti li kienu għallmuhom u dawn jghidulhom kemm swielhom f'hajjithom dak li kienu tghallmu mingħandhom. Kontra dak li jahsbu hafna, il-karriera ta' għalliem hija karriera iebsa u tinvolvi hafna responsabilità. Għandna tassew għax niringrazzjaw lill-Mulej għal kemm għandna għalliem li jagħmlu ġieħ lill-professjoni tagħhom.

Karriera ohra differenti u daqstant interessanti fid-diplomazija

Fis-sena elfejn, ġejt mitlub inservi bhala Ambaxxatur ta' Malta fis-Sawdi Arabja b'responsabbiltà tal-pajjiżi kollha tal-Golf Gharbi wkoll. Wara, servejt bhala Ambaxxatur għaċ-Ċina kif ukoll għal numru iehor ta' pajjiżi fl-Asja. Kienu żminijiet meta għext fost kulturi li huma differenti hafna minn tagħna imma li jifthulek orizzonti ohra meta tesperjenza forom differenti ta' kif jgħixu popli ohrajn.

Matul iż-żmien, servejt ukoll bhala direttur ta' diversi kumpaniji bħalma huma l-Bank of Valletta u l-Malta International Airport kif ukoll bhala *Chairperson* tal-Malta Housing Authority.

Issa, li rtirajt mix-xogħol

Irtirajt mix-xogħol malli għalaqt is-sebghin sena imma malajr sibt x'nagħmel: niehu hsieb l-uffiċċju parrokkjali tal-Bażilika ta' Sant Elena. Hawnhekk, sibt okkażjoni niltaqa' ma' hafna nies li għandhom bżonn is-servizzi li joffri l-uffiċċċju bħal, ngħidu ahna, ċertifikati, appuntamenti għaž-żwieġ, magħmudijiet, eċċ.

Illum, inhares lura u nara kif inbidlet Birkirkara minn kif kienet meta, bhala tfal, konna nilagħbu fit-toroq. Illum, it-tfal kollha minsubin ġewwa, quddiem il-kompjuter, u tilfu l-opportunità li jibnu relazzjonijiet ta' hbiberija

ma' tfal daqshom, kif kien isir fl-imghoddi. Birkirkara, bhal kull belt u rahal f'Malta, kibret xi tliet darbiet aktar milli kienet fi tfuliti. Hafna nies minn barra Birkirkara gew joqoghdu hawn u dawn mhux dejjem ikollhom dik il-gibda lejn il-post fejn gew jghixu. Imma l-affarijiet jinbidlu u rridu nadattaw ruhna ghaċ-ċirkustanzi.

Lill-anzjani, inhegġighom jibqghu dejjem attivi halli l-hajja taghhom tibqa' interessanti u kuntenta.



*Saviour Gauci ma Josè Manuel Barroso
meta kien ghamel żjara fiċ-Ċina*



*Saviour Gauci mar-Re Salman bin Abdulghazi,
meta kien għadu Gvernatur ta' Rijadih,
waqt riċeviment f' Jum l-Indipendenza ta' Malta*

Lil Malta

Anthony Cardona B.A., M.A., S.Th.D

Tektikt fuq bwejjeb Lilliput
u nwejjes żgħar, ċkejknin bi storja kbira
gew jifthuli u tawni merhba,
u ngemghu f'żewġ nahat
armati bi bnadar blun u homor
lesti għall-ġlied.

U fhimt li dan il-ġens hu ċkejken wisq!
Maghluq fi klawstrofobja diviżiva,
bhal munita falza b'żewġ uċuħ,
jew bajda b'żewġ isfra.

U jien thassarhom mifxulin jiġru bhan-nemel,
bhal merhla naghag bla ragħaj.
U wiċċi hmar bil-misthija
quddiem dik l-ipokrezija.

L-Istatwetta

Novella ta' Emmanuel Attard Cassar

Ġorġ tella' x-shutter tal-garaxx bhas-soltu f'xi s-sebgha u nofs ta' filghodu. Ix-xemx kienet tiżreġ bhalma taghmel f'bosta mill-jiem tas-sena u, mill-garaxx, kien jidher il-port bi ġmiel ta' veduta li dejjem kienet l-ghaxxa tieghu. Kuljum, minbarra l-Hadd, lil Ġorġ issibu hemm, f'dak il-garaxx jahdem l-istatwetti u jhares lejn ix-xena tal-port li, ghalih, kienet l-isbah xena li hawn fid-dinja. Din kienet hajtu u, ghalih, ma kienet teżisti l-ebda hajja ohra isbah min din; ma kien jeżisti l-ebda post isbah minn din ir-roqgħa ta' garaxx b'dik il-veduta maestuża.



Kieku ried, Ġorġ kellu biex jilmenta. Kien twieled b'diffikultajiet fiżiċi li, minhabba fihom, kien diffiċli hafna biex isib ix-xogħol. Kien tifel uniku u, meta raw kemm kien appassjonat jahdem l-istatwetti, ommu u missieru ċcaħhdu minn kollox biex xtraw garaxx qrib l-appartament żghir li kienu jghixu fih. U din kienet il-fortuna ta' Ġorġ. Dan il-garaxx, li hu dawru f'hanut tax-xogħol, kien il-post fejn kien jehda; fejn kultant kien jghaddi xi habib ipaċpaċ mieghu; fejn kultant xi turisti kienu jieqfu jixtru xi statwetta u, fuq kollox, kien il-post li minnu kien ta' kuljum jista' jara l-isbah veduta li hawn fid-dinja. Kien iħossu qisu r-re. Ma kien jonqsu xejn; sakemm dahhal denbu x-xitan.

Alex, imprenditur ta' età medja, kien jaf idawwar kull spazju f'magna tal-flus. Kif ra lil Ġorġ, raġel anzjan, jahli garaxx biex joqgħod jagħmel l-istatwetti, iddeċieda li hasra li dak il-post ma kienx għandu biex fih jiftah kafetterija. B'dik il-veduta mill-isbah, min jaf kemm kien jagħmel kummerċ mal-Maltin u mat-turisti!

Kellem lil Ġorġ u offrielu somma biex jixtri. Ġorġ wiegħbu li dak il-post kien hajtu u hajtu ma kellha l-ebda prezz. Alex ma tantx kien jaċċetta li ma tghaddix tieghu u beda jagħmel pressjoni fuq Ġorġ. Issuspetta li dak il-garaxx ma kienx għand Ġorġ bhala hanut u, allura, ma setax ibigh l-istatwetti minnu. Ma kellux permess. Qabbad nutar biex jagħmillu r-riċerki; jara jekk kienx għandu b'ċens li, forsi, dalwaqt jagħlaq. Tkixxef ma' perit jekk l-istruttura kinitx ta' periklu biex forsi jdahhlu fi spiża li ma kienx jiflah għaliha. Kien jibghatlu n-nies jghidulu li dak il-post kien jaqbillu jbigħu għax kienu nstabu xi skorrettezzi fil-kuntratt originali. Kienu jghidulu li, quddiemu, kienu se jibnu u jghattulu l-veduta u lilu jgibuh qisu qiegħed ġo kantina. Imbagħad, jiddispjaċih li ma bighux qabel. Imma mbagħad ikun tard wisq għax il-garaxx ma jigi jiswa xejn. U jkollu jbigħu biċ-ċenteżmi.

Ġorġ donnu beda jabsibha. Beda jtella' u jniżżel ibighux u jdahhal somma ġmielha. Kien konfuż u

mdejjaq. Dak il-garaxx kien id-dinja tieghu. U bil-flus x'seta' jagħmel; fejn imur; x'kien se jixtri? Għal xi jiem, kien qisu l-iċċassat. Il-ġenna tieghu kienet f'riskju li tghib għal dejjem. Haseb li jfittex il-parir ta' avukat jew ta' nutar imma, meta kienu jiġuh dawn il-hsibijiet, qalbu kienet tfur bid-dwejjaq. Minn fejn inqala' dal-mingħul? Ma nċedix! Jew hawn jew imkien iżjed; għax hawn qiegħda qalbi; hawn qiegħda hajti! Kien deċiż li dik kienet l-aħhar kelma tieghu. Sensar mibghut minn Alex sab lil Ġorġ determinat ma jridx

jiċċaqlaq minn hemm ġew, avolja wiegħdu somma flus u garaxx banda ohra.

Alex ma basarx li raġel xih, bi problemi ta' sahha, kien se jibqa' jghidlu le. Ma basarx li dan ir-raġel, li lanqas kien jimxi sewwa u li kien ibati biex iċaqlaq is-swaba' li kienu jahdmu daww l-istatwetti, ma kienx se jċedi għall-pressjoni tieghu. Kien dawwar hemel persuni u ġabhom fejn ried hu. Dahaq b'hafna nies, għax ilsien u kien jaqilghu u kien jaf kif jiehu dak li jrid. Għaldaqstant, iddeċieda li jerga' jmur ikellmu huwa stess. U hekk għamel. Telqilha bil-mixi lejn il-garaxx ta' Ġorġ. Imma, malli kważi wasal, karrozzin li nżerta għaddej minn hemm telgħetlu r-rota fuq il-bankina. Iż-żiemel tfixkel, fir-rabja, il-kuċċier bellagħlu tnejn qawwija bil-frosta u ż-żiemel ġera bil-karrozza b'kollox fid-direzzjoni ta' Alex. Alex tfixkel, ġera bħal vlegħa lejn il-garaxx ta' Ġorġ u dahal b'qalbu thabbat sitta sitta.

Serrah idejh mal-ewwel mejda li sab u din tmejjlet ftit u, minn fuqha, tgerbet statwetta li, fil-pront, Alex hataf f'idejh biex ma taqax mal-art u titfarrak. Kienet statwetta tad-Duluri. Alex taha harsa u lemah figura miskina, bi stallett jinfidilha sidirha, b'wicc li xejn ma kien sabih. U, bħall-imsejken Ġorġ, dak il-wicc sfigurat ta' dik il-mara li taf x'inhi t-tbatija, hares lejha. Hass dehxa tigris ma' ġismu kollu. Dik il-harsa ta' hniena, dak l-istallett fil-font ta' dik il-qalb, missewlu qalbu. Kienet esperjenza ġdida għaliha. Għall-ewwel darba, ġietu hniena u, aktar ma' hares lejn daww il-figuri koroh u lejn Ġorġ mgħawweġ ganċ iħares lejha biex jara x'kien se jghidlu, aktar ġietu hniena. Id-Duluri ġabitlu hniena u mlietu bil-hniena. Kien qed jara dinja ġdida; kien qed jara d-dinja minn nuċċali tal-hniena. Bil-galbu, poġġa l-istatwa f'potha. Kien bniedem mibdul! "Nixtieq nixtri din l-istatwetta," qal lil Ġorġ. "Il-ġimgha d-dieha, il-festa tad-Duluri u nixtieq nagħmilha fil-kamra tal-ikel."

"Mela le," wiegħbu Ġorġ waqt li ġibed basket tal-lastik biex ipoġġihliu fih.

“X’ghandi ntik?” staqsieh Alex.

“Xejn,” qallu Ġorġ. “Dawn l-istatwetti naghmilhom ghall-gost; b’delizzju, u nistieden biss donazzjoni ghall-patrijiet Kappuccini biex dawn ikunu jistghu jaghmlu karità ma’ min ikun jehtiegha. Hemm dak il-bott ara, itfa’ kemm trid!”

Alex hekk ghamel. Meta hareġ mill-hanut bl-istatwetta f’idu, baqa’ sejjer id-dar. Martu skantat mhux ftit tarah ġej id-dar dak il-hin u skantat aktar u aktar xhin ratu johroġ il-vara tad-Duluri. Dakinhar, baqa’ d-dar u halla x-xoghol ghall-ghada. Dakinhar hares lejn martu

u lejn uliedu b’ghajnejn tal-hniena, kif kienet ghallmitu jaghmel id-Duluri.

Ghadda ż-żmien imma Ġorġ qatt ma sema’ aktar minghand Alex jew minghand xi hadd mibghut minnu. Il-ġenna tieghu baqghet ghandu. Baqa’ jaghmel l-istatwetti u jiġbor il-flus ghall-patrijiet. Ghalkemm kien iħobbhom ilkoll, mill-vari kollha li kien jaghmel, dik tad-Duluri kien iħobbha b’mod speċjali għax kienet tfakkru fil-miraklu li kien sehh proprju quddiem ghajnejh; il-miraklu li jrattab il-qlub iebsa u jimlihom bil-hniena.



Titwiliet Ghawdxin

Kitba ta’ Antoine Vassallo minn Victoria, Ghawdex

Ta’ Kerċem

Fil-harġa Numru 100 ta’ dan il-*magazine*, tajt harsa lejn l-irhajjel ta’ Santa Luċija. Xieraq li, issa, inhares anki lejn il-parroċċa li magħha jaghmel. Ta’ Kerċem għandu żewġ patrni: il-Madonna taht it-titlu tas-Sokkors u San Ġirgor il-Kbir. U dal-Papa, fil-fatt, jikkaratterizza lil dar-rahall, minhabba l-purċissjoni tradizzjonali u storika.

Għal snin twal, fit-12 ta’ Marzu, kienet tibda ċelebrazzjoni mill-Kollegġjata Matriċi tal-Kastell (illum il-Katidral) bil-partecipazzjoni t’Ghawdex kollu, li tintemm f’dar-rahall li sar parroċċa fl-1885 taht l-isqof Pietru Pace. L-istudjużi joffrulna ideat varjati dwar l-orijini ta’ din il-purċissjoni imma l-ikbar probabbiltà hi li kienet riżultat ta’ xi weghda. L-aspett reliġjuż jew spiritwali kien akkumpanjat bil-briju u l-qubbajd! Nafu wkoll b’diversi kuntratti taż-żwieġ li kienu jobbligaw lir-raġel jiehu lil martu għall-festa ta’ San Ġirgor.

Fl-1846, fi tmiem wahda minn dawn il-purċissjonijiet, tpoġġiet l-ewwel ġebbla tal-knisja parrokkjali preżenti fuq pjanta tal-Kanonku Dun Salv Bondi li, imbagħad, kienet ikkonsagrata fl-1912, wara li tkabbret. Il-Kanonku Dun Salv Bondi kien artist f’diversi oqsma imma li forsi napprezzawh l-aktar bħala arkitett u restawratur. It-titular, impitter Ruma, minn fejn wasal wara li l-artist lahaq miet, juri liż-żewġ patrni kif ukoll eżempju ta’ serbut ta’ nies niżlin purċissjoni. Dan il-kwadru ta’ Salvatore Busuttil, membru ta’ familja li hallitilna bosta opri interessanti, jirrapreżenta lil San Ġirgor jinterċedi għall-vittmi tal-kolera, bil-Madonna (illum inkurunata) fin-nofs ta’ fuq. U, allura, bħal donnu joffrilna diversi aspetti tar-realtà ta’ Ghawdex fis-seklu dsatax.

Is-sacerdoti u l-fratellanzi kollha tal-gżira kienu obbligati jinżlu f’ordni stabbilit, segwiti mill-poplu bi ħgaru. Il-purċissjoni kienet tasal sal-kappella ta’ San Ġirgor fl-inhawi tal-katakombi ta’ Għar Gerduf, jew ahjar, ċimiterju ta’ madwar is-sena 250 li, riċentement, il-Ministeru għal Ghawdex irsista biex jiddefendih, anki billi xtara l-art minghand il-privat. Naturalment, ir-rotta nbidlet ftit meta nbniyet dik li llum hija l-knisja parrokkjali.

Min għandu vista tajba jista’ jaqra l-arloġġ fuq is-swar li juri l-hin tas-sebgha, ovvjament, ta’ filghodu. Imma l-pittur hass il-libertà li jaddatta n-natura għall-kumdità artistika billi bidel id-direzzjoni tad-dawl għal waranofsinar! Dettall iehor hu l-ilbies tal-membri tal-kapitlu bir-rukkett, il-muzzetta u s-salib pettorali.

Jingħad li d-devot biċ-ċoff huwa Salvatore Busuttil innifsu li, fil-fatt, miet fl-1854, malli lesta dax-xoghol. Jidhru wkoll il-benefatturi prinċipali, jiġifieri, il-koppja Francesco u Rosa Camilleri, probabbilment minhabba li helsu mill-marda qerrieda tal-kolera. Dokumenti jghidulna li, minn popolazzjoni totali ta’ mank hmistax-il elf ruh, mijiet mietu u iktar minn tmien mija ntlaktu.

Għalkemm ir-riforma liturgika ta’ wara l-Konċilju ttrasferiet bosta qaddisin għal barra mir-Randan u San Ġirgor mexa għal Settembru, f’Ta’ Kerċem, il-festa għadha ssir f’Marzu bl-inkluzjoni ta’ dal-pellegrinaġġ penitenzjali addattat. Imbagħad, fit-tieni Hadd ta’ Lulju, ikollhom dik tas-Sokkors. Sintendi, tiehu sehem kbir l-Għaqda Muzikali San Ġirgor għax, anki hawn, twieldet banda.

Forsi l-persuna Kerċmija l-iktar magħrufa hija l-Venerabbli Margerita Debrincat, fundatriċi tas-Sorijiet Frangiskani tal-Qalb ta’ Ġesù, magħrufin fostna bħala “tal-istilla” mis-simbolu ta’ kewkba u mill-isem fil-bidu. Is-sorijiet Karmelitani għandhom kunvent, li huwa l-ewwel wiehed tagħhom f’pajjiżna, kif ukoll l-iskola Santa Tereza. Hawn ukoll kien joqghod l-Isqof Emeritu Mario Grech li, illum, jokkupa pożizzjoni għolja ġewwa l-Vatikan. Żewġ personaġġi li taw sehem qawwi fis-soċjetà, anki ‘l hemm minn rahallhom, kif ukoll fil-qasam tal-kultura kienu l-avukat Anton Calleja, li kien involut sew fl-esperjenza tal-Partit Ghawdxin, u l-Kavallier Peter Paul Grech, li tant hadem biex l-ekukazzjoni fil-gżira t’Ghawdex tiżviluppa.

L-isem ta’ dar-rahall (li tfaċċa żgur qabel l-1600) hu pjuttost stamb b’etimologija incerta. Imma l-għerq ifakkarna fil-widien, aspett naturali li żgur mhux nieqes hawn! Mhux ta’ min jinsa li kważi n-nahat kollha ta’ Wied il-Lunzjata jaqghu fil-limiti tiegħu. Il-kappella sempliċi f’dal-wied pittoresk, appuntu, dedikata lill-Annunzjazzjoni, hija antika qatigh; probabbilment, tas-seklu erbatax, għalkemm żgur sar bini u titjib fi żmien iktar riċenti. L-artal tal-irham kien inġieb mill-knisja tal-adorazzjoni perpetwa ta’ Savina u l-kwadru prinċipali sar f’nofs is-seklu sbatax mill-Kavallier Luca Garnier. Minkejja ċ-ċokon, anki post għall-istatwi sabu!



Il-Gimgha Mqaddsa fil-Hamrun

Kitba ta' Joe C. Cordina

Il-Hamrun huwa post pjuttost modern u, allura, m'ghandux dawk it-tradizzjonijiet marbutin mal-Gimgha Mqaddsa bhalma nsibu fi bliet u rhula iktar antiki. Però, jidher li, dan l-ahhar, ždied ċertu interess f'dawk li huma attivitajiet marbutin mal-Gimgha l-Kbira fil-Hamrun tant li anki l-Kunsill

Lokali hareġ b'ghadd ta' inizzjattivi biex iżidu l-importanza ta' dan l-avveniment.

Intant, sa ftit żmien ilu, il-Hamruniżi kienu jiċcelebraw il-Gimgha Mqaddsa billi jattendu għaċ-ċerimonji tas-soltu li jsiru fil-knejjes kif ukoll permezz tad-drawwiet esterni bhal purċissjoni bl-istatwa tad-Duluri, dik ta' Hadd il-Palm u l-visti lis-Sepulkri f'Hamis ix-Xirka.

Dawn tal-ahhar huma ferm popolari peress li, fil-Hamrun, jintremghu diversi sepulkri minhabba l-ghadd kbir ta' knejjes, kappelli u kunventi li hawn. Naturalment, meta t-temp jippermetti, il-Hamruniżi jiehdu pjaċir b'dawn il-mixjiet minn knisja għall-ohra, ġeneralment, immexxijin minn xi hadd iġorr salib kbir u, fuq kull naha tiegħu, tnejn ohra jżommu fanal. Il-biċċa l-kbira ta' dawn il-purċissjonijiet jiġu organizzati mill-każini tal-baned u minn soċjetajiet ohrajn. Ġeneralment, il-visti jibdw mis-Sepulkru tal-Knisja ta' San Gejtanu u, imbagħad wara, iżuru knejjes u kappelli ohrajn bhall-Knisja tal-Madonna tas-Samra, il-Kappella tas-Sorijiet ta' Nuzzu, il-Kappella tal-Istitut ta' Fra Diego, il-Kappella ta' Santu Nuzzu, il-Kappella tas-Sorijiet tal-Eġittu, il-Kappella tal-Little Sisters of the Poor, il-Kappella tad-Duluri, il-Knisja tal-Patrijiet Frangiskani u l-Knisja (li issa saret parroċċa) tal-Immakulata Kuncizzjoni.

Minbarra dawn il-visti, li bhalhom isiru f'kull belt u rahal, dan l-ahhar fil-Hamrun ždiedet tradizzjoni ohra; dik tal-Pellegrinaġġ bl-istatwa tar-Redentur. Dan il-Pellegrinaġġ tant sar popolari li, illum, sar avveniment nazzjonali bl-ghadd kbir ta' nies li jattendu għalih minn kullimkien. Għalina l-Hamruniżi, dan il-Pellegrinaġġ, li jkun akkumpanjat mill-marċi tal-baned u mid-daqq tal-bugles tal-Iscoots, huwa l-eqreb haġa lejn purċissjoni bl-istatwi tal-Gimgha l-Kbira. Il-holma ta' kull dilettant, kif ukoll ta' dawk kollha li għandhom għal qalbhom iċ-ċelebrazzjonijiet tal-Gimgha l-Kbira, hija li, forsi, xi darba, Triq il-Kbira San Guzepp tal-Hamrun issir fiha purċissjoni bil-vari tal-Gimgha l-Kbira. Żgur li din it-triq tippresta ruhha tajjeb għal okkażjoni bhal din.

Fir-rigward ta' wirjiet għal żmien il-Gimgha Mqaddsa, dari kien hemm xi dilettanti li kienu jagħmlu wirja f'darhom stess. Madwar hamsa u tletin sena ilu, jiena ftaht wirja oriġinali għall-pubbliku dwar l-istorja tal-Passjoni ta' Sidna Ġesù Kristu forma ta' presepju f'numru 3A, Triq Villambrosa, kantuniera ma' Triq il-Kbira San Guzepp. Din il-wirja hija magħmula minn struttura ta' blat rustiku mibni wahda fuq l-ohra mingħajr mhuma mwahhlin f'forma ta' presepju komplut bil-widien, bl-gholjiet, bis-sigari u anki bl-ilma ġieri. Fuq din l-istruttura, jitqieghdu pasturi tat-tafal, il-biċċa l-kbira minnhom, għamilthom jien stess, li jirrapprezentaw episodji mill-istorja tal-Passjoni. Veru każ ta' Presepju tal-Passjoni. Sal-lum stess, din il-

wirja għadni nagħmilha kull sena differenti mis-snin ta' qabel. Meta, fil-Hamrun, twaqqfet il-Hobbies Society, din l-ghaqda tellgħet għadd ta' wirjiet u, għal żmien il-Gimgha l-Kbira, kienu jkunu esebiti wkoll xi vari. Hasra li din is-Soċjetà m'għadhiex daqshekk attiva. Is-soċjetajiet tal-baned fil-Hamrun ukoll kienu bdew jorganizzaw xi wirjiet għal żmien il-Gimgha Mqaddsa fil-każini tagħhom filwaqt li, ftit ilu, grupp ta' dilettanti bdew jorganizzaw wirja ta' vari fil-Valentine Hall faċċata tal-Knisja ta' San Gejtanu imma, sfortunatament, din il-wirja waqfet ukoll.

Però, dan l-ahhar, minbarra l-wirja tiegħi tal-Passjoni forma ta' Presepju, dilettanti Hamruniżi ohrajn thajru jibdw jorganizzaw wirjiet ta' vari. Fosthom insibu lil Theo Portelli u lil Raymond Cauchi fi Triq San Vincenz, lil Natalino Camilleri fis-Sala tal-Knisja tad-Duluri fi Triq Joseph Abela Scolaro, lil Keison Mazzitelli fis-Sala tal-

Iscoots fi Triq il-Ferrovija, lil Alan Ferrante, li anki jarma knisja f'numru 102A, Triq San Gejtanu, lil Stephen Laus fil-Każin San Gejtanu u lil Mario Spiteri u Raymond Lia fi Triq San Tumas. Wirja ohra li, bhal tiegħi, hija wkoll partikolari, hija dik ta' Manuel Mifsud u Massimo Borg li, minbarra diversi settijiet ta' vari ta' ċerta kwalità, jiġu esebiti wkoll għadd kbir ta' oġġetti artistici marbutin mal-Gimgha Mqaddsa. Anki l-post fejn tittella' din il-wirja huwa partikolari għax din tintrama f'dik li qabel kienet fabbrika tal-

madum f'numru 81, Triq il-Kbira San Guzepp. Ma' dawn, hemm ukoll wirja ta' figuri ta' daqs naturali tal-Grupp Armar tal-Hamrun Liberty u wirja ohra, ukoll b'figuri ta' daqs naturali, li tittella' mill-Grupp Armar tal-Paroċċa Immakulata Kuncizzjoni. Iktar dettalji dwar dawn il-wirjiet jinsabu fi ktejjeb mahruġ apposta. Ta' min jghid grazzi lis-Sindku tal-Hamrun, is-Sur Christian Sammut, li għoġbu jisponsorja l-paġni li jitkellmu dwar il-wirjiet fil-Hamrun u anki għall-flyer li hareġ dwar dawn il-wirjiet.

Minbarra dawn, iċ-Ċentru taz-Żgħażaġh tal-Paroċċa Immakulata Kuncizzjoni kien jorganizza play dwar l-Ahhar Ċena. Din kienet l-ewwel pageant tax-xorta tagħha f'Malta u baqgħet issir għal għadd ta' snin. Hasra li waqfet ukoll. Dan l-ahhar, iċ-Ċentru taz-Żgħażaġh tal-Knisja ta' San Frangisk bdew itellghu musical filwaqt li s-Soċjetajiet Mużikali bdew jorganizzaw kuncerti ta' mużika sagra u marċi funebri. Ta' min isemmi wkoll l-inizzjattiva li hadet l-Ghaqda tal-Mużika San Gejtanu meta bdiet tohrog b'marċ għall-okkażjoni ta' Hadd il-Għid. Minn naha tal-Kunsill Lokali, dan l-ahhar, inholqot pageant li qed issir kull sena fuq iz-zuntier tal-Knisja, li jiġi trasformat fl-Gholja tal-Golgota, u li, fih, jiehdu sehem għadd ta' atturi magħrufin sew fix-xena lokali li jkunu libsin kostumi sbieħ u elaborati. Filwaqt li l-Kunsill ha hsieb jagħmel slaleb kbar bil-bozoz u arbli bit-torċi fi Pjazza San Pawl u fi Triq il-Kbira San Guzepp, wahhal ukoll strixxi f'diversi postijiet madwar il-Hamrun kollu kif ukoll jislef slaleb bil-bozoz biex jitwahhlu mal-galleriji privati.

Dan kollu juri li l-atmosfera ta' ċelebrazzjoni fil-Hamrun fil-Gimgha Mqaddsa qiegħda, kulma tmur, tikber u dan jawgura li, jekk fi żmien l-imghoddi, il-Hamrun ma kellniex tradizzjonijiet antiki marbutin ma' dawn il-festi, għallinqas, minbarra li żammejna l-ftit li kellna, qed inżidu magħhom ohrajn godda.



SANTA FAWSTINA U L-FESTA TAL-HNIENA DIVINA

kitba ta' Fr Charles Buttigieg

Il-Hadd 3 t'April, it-Tieni Hadd tal-Ghid, jahbat il-Hadd tal-Hniena Divina. Din il-festa riedha Ġesù nnifsu kif irrivela lis-soru qaddisa Pollakka, Santa Marija Fawstina Kowalska. Din il-festa twaqqfet fil-Knisja mill-Papa Ġwanni Pawlu II, eżattament fit-30 t'April tas-sena 2000: "Din il-festa harget mill-fond tal-hniena Tieghi. Nixtieq li ssir b'solennità kbira fit-tieni Hadd tal-Ghid. F'dak il-jum, il-Bibien Divini, minn fejn johorġu l-grazzji, ikunu miftuhin. Qalbi tifrah minhabba din il-festa."



din ix-xbiha, jiena ser naghti hafna grazzji lill-erwieh. Mela, araw li kull ruh ikollha aċċess ghalha," u "Irrid li din ix-xbiha tiġi mbierka b'mod solenni fl-Ewwel Hadd fuq l-Ghid; dak il-Hadd ghandu jkun il-Festa tal-Hniena. Fil-fatt, f'Ġunju tal-1934, tlestiet il-pittura famuża tal-Hniena Divina mill-pittur Kazimierowski li, l-immaġini taghha, xterrd u bil-miljuni mad-dinja kollha. Fil-25 ta' Marzu 1936, il-Madonna qalet lis-soru qaddisa biex ixxerred din id-devozzjoni lejn il-Hniena Kbira ta' Ġesù u biex tipprepara d-dinja ghat-Tieni miġja Tieghu. F'Ġunju 1936, Ġesù qalilha: "Qabel jasal Jum il-Haqq, qed nibghat Jum il-Hniena!"

Santa Fawstina, kif inhi maghrufa, twieldet ġewwa Glogowiec fil-provinċja ta' Lodz fil-Polonja fil-25 t'Awwissu tal-1905 minn Stanislaw u Marianna Kowalska. Fil-magħmudija, inghatat l-isem ta' Elena. Hija kienet it-tielet wahda fost għaxar ahwa f'familja tassew umli u fqira. Sa minn età ċkejna hafna, kellha mhabba kbira lejn it-talb u lejn Ġesù. Ta' erbatax-il sena, bdiet tahdem bhala qaddejja tal-familja sinjura Bryszewski fil-belt ta' Aleksandrow, qrib Lodz, biex taqla' l-ghajxien għall-familja kbira taghha.

Fl-1 t'Awwissu tal-1925, fl-età ta' dsatax-il sena, wara diversi ġimghat ftitex il-kunventi, dahlet novizza mas-sorijiet tal-Kongregazzjoni ta' Omm Alla tal-Hniena ġewwa Varsavja. Il-hajja taghha f'diversi kunventi kienet immarkata bil-hidma siekta fil-kċina jew fil-ġnien imma kienet ikkaratterizzata mill-mard u mill-ghaqda spiritwali taghha ma' Ġesù. Fil-kunvent ta' Vilnius, iltaqghet mal-konfessur taghha, Fr Michal Sopocko. Għarfet li l-missjoni taghha kienet li xxandar lid-dinja kollha l-Hniena Divina ta' Ġesù u li thegġegħ lill-insara kollha biex jgħarfu din l-imhabba ta' Alla għalihom. Kellha wkoll diversi esperjenzi mistiċi bħal vizjonijiet, rivelazzjonijiet u l-pjagi invizibbli tal-Passjoni ta' Kristu bejn l-1931 u l-1938. Kienet issib il-faraġ spiritwali fil-kliem tal-Iskrittura u, fuq kollox, fil-kliem ta' Ġesù: "Ejjew għandi intom li tinsabu mhabbtin u mtaqqlin u jiena nserrahkom."

Hija ġabret dawn l-esperjenzi mistiċi ma' Ġesù fil-famuż djarju li kitbet bl-isem, *Il-Hniena Divina Ġewwa Ruħi*. Illum, dan il-ktieb ġie tradott f'diversi ilsna. Huwa opra spiritwali mill-iktar importanti u ta' valur spiritwali kbir fl-istorja tal-mistiċi tal-knisja. F'Ottubru tal-1937, fi Krakovja, Ġesù qal lil Santa Fawstina biex tqim is-siegha tat-tlieta ta' waranofsinhar; is-siegha tal-mewt Tieghu bhala s-siegha ta' hniena kbira Tieghu għad-dinja kollha, kif insibu miktub fid-djarju taghha: "O Demm u Ilma, li hriġtu mill-Qalb ta' Ġesù bhala ghajn ta' hniena għalina, jiena nafda fik." Ġesù ordnalha wkoll biex ixxerred id-devozzjoni lejn ix-xbiha Tieghu bil-kelmiet, "Ġesù, jiena nafda fik," li nebbahha wara d-dehra li kellha fit-22 ta' Frar 1931. "Permezz ta'

Santa Fawstina offriet it-tbatija u l-mard taghha għall-konverżjoni tal-midinbin u mietet fl-età żgħira ta' tlieta u tletin sena fil-5 t'Ottubru 1938 ġewwa Krakovja fejn insibu l-Bażilika kbira tal-Hniena Divina. Fil-21 t'Ottubru tal-1965, l-Isqof Julian Grobicki, bid-delega tal-Arcisqof Karol Wojtyła ta' Krakovja, il-futur Papa qaddis, beda l-proċess għall-qdusija taghha. Kienet ibbeatifikata f'Ruma fit-18 t'April 1993 u saret qaddisa fit-30 t'April tas-sena 2000, is-sena tal-Ġublew. Waqt l-omelija tal-Kanonizzazzjoni taghha, il-Papa Ġwanni Pawlu II ddikjara li l-Ewwel Hadd fuq l-Ghid jibda jissejjah il-Hadd tal-Hniena Divina fil-Knisja universali kollha. Il-Papa Ġwanni Pawlu II kien ispirat minn din il-qaddisa ġewwa pajjiżu, ippromova din il-festa fil-Knisja kif ukoll wera l-importanza tal-Hniena ta' Alla permezz tal-enċiklika tieghu *Dives in Misericordia*. Il-fdalijiet taghha jinsabu ġewwa Krakovja fil-Polonja. Illum, permezz tal-Appostolat tal-Hniena Divina, isiru diversi adorazzjonijiet tal-Hniena Divina, isir it-talb tal-Kurunella u n-novena ta' qabel il-festa f'hafna parroċċi fid-dinja kif ukoll jiġu organizzati l-festi tal-Hniena Divina u ta' Santa Fawstina. Lis-soru qaddisa, Ġesù qal dan dwar il-Kurunella tal-Hniena Divina: "L-erwieh li jghidu din il-Kurunella, ikunu mhaddna mill-Hniena Tieghi tul hajjithom u, l-iktar, fis-siegha ta' mewthom." Il-kelmiet: "F'għieh il-Passjoni harxa Tieghu, henn għalina u għad-dinja kollha," u "Qaddis qawwi, Qaddis immortali, henn għalina u għad-dinja kollha," juru l-kobor ta' din it-talba.

Fl-okkażjoni ta' din il-festa, il-Papa Frangisku qed ikompli jstieden lill-insara kollha biex jiskopru mill-ġdid il-wieċ tal-hniena ta' Alla: "Henjin dawk li jhennu għax huma jsibu l-hniena," halli, "kull min jirfes dik l-ghatba hu msejjah u jinxtehet jghum fl-imhabba hanina tal-Missier b'fiduċja shiha u bla biża'." Dan il-kliem huwa mehud mill-Omelija tal-Papa Frangisku fil-Ftuh tal-Bieb Qaddis tal-Bażilika ta' *Santa Maria Maggiore* ġewwa Ruma nhar l-1 ta' Jannar 2016.

Anniversarji muzikali marbutin mas-sena 2021

Kitba ta' Peter Paul Ciantar

Is-sena 2021 hija sena mfawra b'anniversarji muzikali. Jiena għażiltikom xi whud minnhom.

Giuseppe Verdi - 120 anniversarju mill-mewt tieghu



Naturalment, Verdi huwa l-kompożitur ta' kull programm operistiku. Ma jistax ikun hawn kantant tal-lirika li, xi darba jew ohra, ma kantax xi xoghol ta' Verdi. Verdi huwa l-kompożitur ta' sitta u ghoxrin opra li, hafna minnhom, huma mill-aktar popolari. Ikkompona wkoll xoghlijiet muzikali ohrajn, fosthom, il-famuza *Requiem*.

Verdi twieled f'Busseto, fid-distrett ta' Parma. Twieled fis-sena 1813 u miet 120 sena ilu; biex inkun preċiż, miet fis-27 ta' Jannar, 1901. Kellu 87 sena u waqaf mill-kitba muzikali tieghu mal-mewt tat-tieni mara tieghu, Strepponi, li mietet 4 snin qablu. Hdejn is-sodda tal-mewt ta' Verdi kien hemm biss il-librettista Arrigo Boito.

Wolfgang Amadeus Mozart - 230 sena minn mewtu

Mozart miet minghajr hadd ma jaf fejn huwa midfun. Jiena dejjem ngħid li d-dinja muzikali għandha dejn kbir lejn dan il-kompożitur minn Salzburg, l-Awstrija, li forna lid-dinja b'kapulavuri f'kull qasam muzikali. L-ahhar xoghol tieghu kienet il-famuza *Requiem* u kulhadd jaf li Mozart miet minghajr ma temm din l-ahhar kompożizzjoni. Miet 230 sena ilu (fil-5 ta' Diċembru, 1791) u, għalkemm miet żgħir, kellu biss 34 sena, il-muzika tieghu għadha, u tibqa', timla l-qlub. Ikkompona madwar 600 biċċa xoghol muzikali, fosthom, opri shah li, hafna minnhom, għadhom popolari. Jiena dejjem nistaqsi kif bniedem li miet daqshekk żgħir halla din il-muzika kollha u muzika tajba hafna wkoll. It-tweġiba hija biss li Mozart kien ġenju.



Astor Piazzolla - 100 anniversarju minn twelidu

Astor Piazzolla, kompożitur Argentin, huwa kompożitur taż-żminijiet tagħna. Dan l-ahhar, qed jiehupopolarità kbira għax, f'hajtu, għamel rivoluzzjoni muzikali fejn jidhol it-*tango* tradizzjonali li beda mill-



Argentina. Piazzolla għamel mit-*tango* stil muzikali ġdid, dak imsejjah *nuevo tango* li, fih, il-kompożitur iffiltra elementi ta' muzika *jazz* u muzika klassika. B'din il-muzika, Piazzolla ġibed l-attenzjoni tad-dinja muzikali. Kritiċi tal-muzika jfahhru hafna x-xoghlijiet muzikali tieghu. Huwa twieled 100 sena ilu, fil-11 ta' Marzu, 1921, u miet f'Lulju tas-sena 1992. Kellu 71 sena.

Bela Bartok - 140 anniversarju mit-twelid tieghu

Bela Bartok huwa l-kompożitur nazzjonali Ungeriz. Għalkemm fl-Ungerija twieldu kompożituri kbar ohrajn, fosthom, Franz Liszt, skont l-esperjenza tiegħi, meta



kont l-Ungerija, aktar hassejt apprezzament lejn Bartok milli lejn kompożituri ohrajn. Bartok twieled 140 sena ilu, fil-25 ta' Marzu, 1881, u miet ta' 64 sena. Bartok huwa

kkunsidrat ukoll bhala wiehed mill-aqwa kompożituri tas-seklu ghoxrin. Hadem hafna xoghlijiet muzikali, fosthom, xoghlijiet marbutin mal-muzika folk ta' pajjizu. Hawn insemmi wkoll li, f'dan il-qasam, Bartok hadem ukoll ma' Zoltan Kodaly, kompożitur Ungeriz kbir iehor.

Fis-sena 1940, hames snin qabel miet, Bartok mar l-Amerka mal-familja. Kien qed johodha qatta' bla habel kontra l-okkupazzjoni ta' pajjizu mis-Sovjetiċi. Fl-Amerka, Bartok kien jgħalliem il-muzika fl-Universitajiet ta' Columbia u dik ta' Harvard u miet fqir fi New York. Wara l-hakma Sovjetika fl-Ungerija, il-fdalijiet tieghu ittiedu lura f'Budapest, il-kapitali tal-Ungerija, fis-7 ta' Lulju tas-sena 1988, 43 sena wara mewtu u, dakinhar, sarlu funeral statali kbir.

Igor Stravinsky - 50 anniversarju mill-mewt tieghu

Jiena, u żgur li hafna ohrajn, dejjem insostni li l-ġgant tal-muzika tas-seklu ghoxrin (wiehed mill-kbar nett) huwa Igor Stravinsky, kompożitur Russu li miet hamsin sena ilu, fis-6 t'April tas-sena 1971. Miet fi New York u kellu 88 sena. Kif xtaq huwa stess, Stravinsky kien midfun fuq il-gżira ta' San Michele, fl-Italja ta' Fuq, f'tit metri 'l bogħod mill-qabar ta' Sergie Diaghilev.

Stravinsky ghamel ukoll snin jghix f'Parigi.

Jien, bhal hafna ohrajn, niftakar sewwa l-funeral tieghu u, dakinhar, kienet indaqget quddiesa tieghu, wahda mill-ftit xoghlijiet tieghu



mhix miktuba fuq kummissjoni. Stravinsky ghażel li jikkomponi *Roman Catholic Mass* ghalkemm huwa kien Ortodoss. Kif jistqarr Stravinsky stess, ir-raġuni kienet ghax kien jaf li, b'hekk, din il-quddiesa tkun aktar esegwita. Naturalment, hemm hafna x'tghid dwar dawn in-nies kbar fil-qasam tal-mużika imma, dwar Stravinsky, ngħid biss li l-mużika tieghu, innovattiva l-aktar f'dawk li huma ritmi, armonija u strumentazzjoni, influwenzat lil kompożituri ohrajn tas-seklu ghoxrin.

Gustav Mahler - 110 snin minn mewtu




Gustav Mahler (Austriak-Bohemjan) kien kompożitur kbir tal-perijodu Romantiku imma kien ukoll l-aqwa direttur tal-orkestra fi żmienu. Bhala kompożitur, kien dak li ghaqqad il-mużika tas-seklu dsatax mal-mużika aktar moderna tal-bidu tas-seklu ghoxrin.

Illum il-ġurnata, il-mużika tieghu (speċjalment is-sinfoniji ġganteski tieghu) hija popolari hafna u nistghu ngħidu li, meta xi whud minn dawn is-sinfoniji jiġu esegwiti, tkun l-avventura tal-orkestra u dan wara żmien ta' abbandun għall-mużika tieghu matul l-okkupazzjoni u l-hakma Nażista. Mahler ikkompona b'reqqa kbira disa' sinfoniji u beda jahdem fuq l-ghaxar wahda. Naturalment, ikkompona aktar xoghlijiet

mużikali. Minn stharrig li sar fost 151 direttur tal-orkestra mill-*BBC Music Magazine* (magazine dwar il-mużika influwenti hafna) hareġ li, dawn id-diretturi kbar tal-orkestra, ipoġġu tliet sinfoniji ta' Mahler fost l-aqwa ghaxra ta' kull żmien.

Gustav Mahler, li kellu ammirazzjoni kbira lejn il-mużika ta' Bruckner, tweled f'Lulju tas-sena 1860 u miet fit-18 ta' Mejju tas-sena 1911, mija u ghaxar snin ilu. Huwa miet Vjenna, iżolat f'sanatorju.

Charles-Camille Saint-Saens - 100 anniversarju mill-mewt tieghu



Charles-Camille Saint-Saens kien kompożitur Franciż kbir, organista, direttur tal-orkestra u pjanista fl-era Romantika. Huwa kien awtorità kbira f'pajjiżu fil-qasam tal-mużika. Ikkompona xoghlijiet kbar f'kull qasam mużikali u huwa magħruf l-aktar għall-Introduzzjoni u Rondo Capriccioso, il-kunċert għall-Pjanu Nru. 2, il-kunċert għaċ-Ċello Nru. 1, *Danse Macabre*, l-opra *Samson and Delilah*, Kunċert għall-Vjolin Nru. 3, is-Sinfonija tal-Orgni, *The Carnival of Animals* u xoghlijiet ohrajn.

Saint-Saens kien ukoll għalliem importanti fil-mużika u, fost l-istudenti tieghu, insemmi lil Gabriel Faurè. Huwa kien influwenti hafna fil-mużika Franciża, speċjalment fuq Maurice Ravel.

Saint-Saens tweled Parigi f'Ottubru tas-sena 1835 u miet mitt sena ilu, fis-16 ta' Diċembru tas-sena 1921. Miet f'Algiers fejn kellu dar biex jehles mill-kesha ta' Parigi. Sa xahar qabel miet, kien qed jaghti kunċert quddiem udjenza magħzula. Miet b'attakk f'qalbu u l-ġisem tieghu ittiehed lura lejn Parigi fejn sarlu funeral statali.

Hemm anniversarji mużikali ohrajn marbutin ma' din is-sena 2021. Insemmi biss lil **Antonio Vivaldi** (1678-1741) li, din is-sena, tahbat il-280 anniversarju minn mewtu; lil **Antonin Dvorak** (1841-1904) il-180 sena minn twelidu u anki lil **Franz Liszt** (1811-1886) li din is-sena wkoll timmarka l-210 anniversarju mit-twelid tieghu. U, ma' dawn, hemm hafna aktar ukoll. Għalhekk, fl-introduzzjoni ta' dan l-artiklu, għidtilkom li, din is-sena 2021, hija miżghuda b'hemel anniversarji marbutin mal-mużika. Nittama li dawn kollha jinghataw it-tislima speċjali li tant tixirqilhom.



Mill-ktieb tat-tifkiriet 'Fjuri li ma Jinxfux'

tal-Prof. Oliver Friggieri

Olga giet u telqet

Ghamilt lejl shih nitqalleb, bilkemm ghalaqt ghajn m'ghajn u, fil-ftit hin li rqadt, hlomt hwejjeg li hawduni. Ma stajtx niftakarhom imma kienu hemm gew, xi mkien f'mohhi, jew fl-istonku, fejn kelli toqla li ma tantx kont ghadni hassejtha qabel. Mix-xquq tat-tieqa, kien jidher li sebah. Ma stajtx inqum mis-sodda ghax ma kelli ebda skuza u kien fadal hafna hin biex inhejji ruhi ghall-iskola. "Illum tmurx skola. Ibqa' hawnhekk," qalli missieri li dahal fil-kamra malli sema' l-molol tas-sodda jzaqzqu u ntebah li kont imqajjem.

"Ma mmurx skola?" staqsejtu mimli kurzita.

"Le, illum tmurx," tenna u rega' hareg 'il barra minn bejn il-purtieri imqassmin fi tnejn biex tkun tista' tghaddi minn nofshom waqt li jhabblulek xaghrek u migburin b'zagarella rqiqa ma' kull naha tal-bieb tal-kamra li dejjem kien jinzamm miftuh. Kienu purtieri bi fjuri horor, hafna fjuri horor, fuq sfond abjad u hafna weraq ahdar car.

"Ghaliex ma mmurx, Pa?"

"Illum tmurx," rega' qalli u jien fhimt li ma kellix inkompli nistaqsi. Irgajt frixt il-lizar sa fuq wiçci u haddant l-imhadda, taparsi se nerga' norqod.

Ma kienx lejl bhall-ohrajn

L-ordni xotta xotta tieghu sahitli s-suspett li kien ilu jitrabba fija u li issa, tul dan il-lejl, kien tqawwa bizzejjed. Dan ma kienx lejl bhall-ohrajn. Lanqas ma kien il-lejl tipiku ta' Balzunetta. Kien il-lejl tad-dar taghna. Ghal sieghat shah, stajt nisma' l-passi ta' missieri minn naha ghal ohra tal-kamra tal-ikel, mifruda biss bil-purtieri tal-bieb miftuh tal-kamra. Il-hoss tat-takkuna tieghu ma hallinix norqod u r-riha tas-sigarretti tieghu xammejtha l-lejl kollu. Ma waqafx idahhan. Kien fumatur iddedikat, kif baqa' sal-ahhar izda, din id-darba, zgur pejjep wisq aktar mis-soltu. Lanqas ma waqaf jippassigga, daqqa bil-mod u daqqa bil-ghagla; ikolli nahseb li kien il-pass tal-hsieb tieghu. Xi drabi, il-hoss kien jieqaf u stajt nintebah li missieri kien ikun mar sat-tarf l-iehor tad-dar, fil-kamra tas-sodda l-kbira fejn stajt nifhem li omni kienet ghadha mimduda.

"Ghaliex missieri kien liebes libsa shiha, intiera, kienu jghidulha, u kellu l-glekk u l-ingravata, tul il-lejl kollu? Ghaliex ma raqadx?" bdejt nistaqsi lili nnifsi, aktar biex inseddaq is-suspett li kelli milli biex nasal ghal xi tweqiba gdida. Ghalkemm id-dar ma kinitx imdaqqa wisq, il-kamra tas-sodda l-kbira kienet imbieghda bizzejjed biex hsejjes zghar ma jinstemghux u biex il-kliem ma jiftihemx. Mill-bieb ta' barra, kont tidhol dritt biex issib indana ta' tnax-il targa quddiemek. U, fuq l-oghla targa, fit-tarf ta' fuq tal-indana, omni kienet qieghdet tavolina bi ftit fjuri tal-plastik fuqha. Il-hajt


ta' wara t-tavolina ghamel zmien vojt u missieri haseb biex imlieh. Jum fost l-ohrajn, xtara arlogg kbir tal-hajt u tela' fuq banketta, il-banketta mzaqzqa, mirakuluza u antika ta' omni; sammar grampun u dendlu. Imbaghad, tah il-habel u beda jirregolah. U l-arlogg beda, minn waqt ghal iehor, idoqq il-hin tal-kwarta; kwarta wara kwarta ta' kull siegha u, ma' kull kwarta li tizdied mas-siegha, jizdiedu t-tokki u, fl-ahhar, tindaqq is-siegha skont in-numru tas-sieghat. Missieri hassu sodisfatt, nizel minn fuq il-banketta u dahal fil-kamra tal-ikel. "Dak l-arlogg mhux se jhallina norqdu, b'dik il-mota kollha kull kwarta!" kienet gergritlu omni.

"Maż-zmien tidrah, issa tara kif tidrah! Tidrah maż-zmien. Meta jkun hemm bzonn, inwaqqfu u ma jdoqqx." Hekk kien qalilha dakinhar. Imma qatt ma nesa jaghtih il-habel; qatt u qatt u, ghalhekk, it-tokki mtennija tieghu baqghu jidwu mad-dar kollha kull kwarta, lejl u nhar, snin shah. Tassew li drajniah.

Tul dan il-lejl twil, dan l-arlogg ma daqq xejn u, ghalhekk, ma stajtx ninduna xhin kien. Nobsor li kien madwar nofsillejl meta smajt passi tqal telghin it-taraġ. Stajt nintebah mis-sodda fejn kont li missieri kien isfel fil-bieb jistenna lil xi hadd u, imbaghad, it-tnejn telghu flimkien u baqghu sejr in dritt fil-kamra tas-sodda l-kbira. Sakemm tbieghdu, ma qalux kelma hlief tislma qasira lil xulxin, imma, fil-boghod (hekk kienu jidhru ghalija ftit kmamar lil hinn) stajt nismagghom jitekllmu. Kelli kurzita kbira naqbad x'kienu qeghdin jghidu u, f'xi waqtiet, smajt lil omni tokrob.

Xi saghtejn wara, missieri u r-raġel l-iehor regghu bdew resqin lejn it-taraġ. Qalu xi kelma lil xulxin u bdew nizlin bla kliem xejn. Fil-bieb, waqfu jitekllmu ghal ftit u smajt lir-raġel iqabba il-karozza u jitlaq. X'hoss ghamlet f'dik il-hemda! X'kuntrast mal-isfond tal-muzika ta' billejl li kienet tinstema' mit-triq l-ohra! Missieri ghalaq il-bieb, rega' tela' u baqa' sejjer hdejn omni.

Ftit li xejn kien fadalli dubju x'kien gara. F'dawn l-ahhar xhur, kont indunajt li omni tqawwiet u zaqqa kibret hafna. Kienet bdiet tilbes libsa wiesgha, mahlula maghha imma l-hxuna gdida baqghet tidher xorta. Xi gimghat qabel, konna herġin il-koll mill-knisja ta' San Publu, omni, missieri, Herbert, Violet u jien, meta resqet iz-zija Guza lejna u tbissmitilna waqt li dahhlet



il-kuruna tar-Rużarju fil-basket iswed li kienet iġġorr magħha dejjem. “Kif int?” staqsiet lil ommi.

“Mhux hażin, mhux hażin, imma muġugħa.”

Missieri baxxa rasu, dahhal idu fil-but tal-ġlekk, hareġ pakkett tas-sigarretti u żamm wiehed f’idu. Harstu ġriet minnufih fuqi u fuq huti imma, l-iżjed, fuqi, il-kbir. Iz-zija fehmet kollox u ma qalitx kelma ohra. Kienet taf, wisq aktar minn kulhadd, sa fejn kellha tasal fi kliemha quddiemna. Imbagħad, missieri keċċiena minn hdejhomm. “Morru f’it lil hinn intom, sakemm nitkellmu!”

“Ixghel xemgħa lill-Madonna, żommha mixgħula fil-kamra u aghmel wegħda wkoll,” issuġġeriet ziti lil ommi b’lehen deċiż. Minn fejn kont, stajt nifhem dan il-kliem sewwa. Missieri nduna. Inhsadt u rsaqt lura qabel lissen kelma.

“Morru ‘l hemm, morru ‘l hemm; lanqas nistghu nitkellmu bikom!” ghajjat u ahna tlaqna niġru fuq il-Fosos u fittixna xi tfal li konna nafuhom.

Issa, mimdud wiċċi ‘l fuq fis-sodda, bingħas wara lejli imqajjem u bla ebda hajra li norqod, bdejt nħaqqaq kollox u nifhem aħjar. Missieri reġa’ kien fil-kamra ta’ hdejja, issa wkoll jippassiġġa u jpejje bla waqfien. Ma setax ma ndunax li kont ili mqajjem u nahseb li basar li f’it li xejn irqadt dak il-lejl. Donnu fehem li ma kellux għalfejn jibqa’ jahbili aktar. Wara kollox, jiena kont il-kbir fost huti.

“Trid tqum?” qalli waqt li ttawwal minn bejn il-purtiera u reġa’ lura. Tirt mis-sodda, ilbist il-papoċċ u mort niġri fil-kamra tas-sodda l-kbira. Missieri haresh lejja minn taht u ma qalx kelma.

“Xi ġralek, Ma? Ghaliex qieghda tibki?”

Mixhuta wiċċha ‘l fuq, baqgħet tokrob, xi drabi titniehed u, f’xi waqtiet, tgemgem kliem li ma stajtx nifhmu. Harset lejja, għamilt il-kuraġġ u rsaqt maġenbha. Wiċċha kien bejn isfar lellux u bejn hamrani, ghajnejha mżellġin bid-dmugħ li sikwit kienet timshu bit-tarf tal-

komma.

Irġajt staqsejtha xi ġralha u ghaliex kienet qed tibki. B’xi mod, bdejt nobsor it-tweġiba imma ma kelli ebda prova tagħha. Il-bieb tal-kamra li kien jagħti għall-gallerija ta’ ġewwa kien imbexxaq u d-dawl kien jidhol bi tbatija minn bejn il-purtieri blu skuri. Il-linfa kienet mitfija imma x-xemgħa tixgħel quddiem ix-xbiha tal-Madonna fuq il-gradenza maġenb is-sodda t’ommi kienet qed tixhet is-sfurija tagħha fuq nofs il-kamra.

“Tista’ tixgħel ibni,” qaltli sa fl-aħhar.

Bqajt inħares ċass lejha, nistennieha titkellem. Irsaqt lejn is-swiċċ u xgħelt il-linfa. Fir-rokna tal-kamra, warajja, fuq it-tavolina li fil-Milied konna nqieghdu l-presepju fuqha, ilmaht it-tarbija, wiċċha tond u skur, imgeżwra f’libsa twila hafna, bajda, b’xall miftuh li kien jinżel u jnfirex mat-tavolina kollha. Irsaqt lejha maħsud u bqajt inħares skantat. Xtaqt immissha, inħarikha, iżda roġħda ta’ biża’ ġriet ma’ ġismi kollu. Imxejt pass lura u ghajnejja ltaqgħu ma’ ghajnejn ommi.

“Mietet, ibni, mietet f’it wara li twieldet!”

Bdejt nibki u baxxejt rasi.

“Hejjetilha kollox, ibni, hemm ara,” u, b’idejha t-tnejn, urietni turrin hwejjeg, uħud ġodda u oħrajn li nahseb li kienu trabbew miegħi u ma’ huti, il-koll mitnija bil-galbu fi friskatur kbir tal-aluminju, iserrah fuq triped għoli.

“Xhin twieldet ma?” għamilt il-kuraġġ u staqsejtha.

“F’it wara nofsillejl, jew forsi aktar tard ukoll, ma nafx sewwa. Missierek waqqaf l-arloġġ tat-taraġ u ma nafx x’hin kien. Waqqaf l-arloġġ; ma riedkomx tqumu.” Ghedtilha li jien m’ghalaqtx ghajn m’ghajn u li kelli hjiel ta’ x’kien qed jiġri.

“Int issa qed tikber u l-hajja trid tkun tafha. Indunajt, hux, ibni?”

“Imma ma bsartx...”

“Ma bsartx li mietet hux,” qaltli, u reġgħet infaqqgħet f’bikja.

Appell għal min għandu xi kitba tiegħu li tkun informattiva u/jew ta’ interess ġenerali u jixtieqna nippubblikawhieu f’dan il-*magazine*.

Ix-xewqa tagħna hi li dan il-*magazine* jkun verament tagħkom u li jibqa’ jkun ta’ interess għalikom l-anzjani hbieb tagħna lkoll. Għaldaqstant, dawk li jixtiequ jaqsmu l-kitba tagħhom ma’ shabna l-anzjani billi tkun ipubblikata f’dan il-*magazine*, nistednuhom jibagħtuhielna u ahna nwegħduhom li, jekk il-kitba tagħhom tkun wahda informattiva u/jew ta’ interess ġenerali għall-qarrejja tagħna, ahna nippubblikawha. Jekk joghġobkom ippruvaw żommu l-kitba qasira kemm jista’ jkun.

Il-Bord Editorjali ta’ dan il-*magazine* japprezza anki l-kummenti li intom il-qarrejja joghġobkom tagħmlulna, sew fuq il-kontenut kif ukoll fuq dak li tixtiequ li taraw ġdid ġo fih.

Min jixtieq jibgħat xi ittra lill-Editor jew xi kitba tiegħu għall-pubblikazzjoni f’dan il-fuljett jista’ jagħmel dan billi jiktbilna f’dan l-indirizz – **Kunsill Nazzjonali tal-Anzjani, Triq Dom Mawru Inguanez, Birkirkara, BKR 4811** jew billi jibgħatilna *email* fuq: **kna@onvol.net**

Il-Bord Editorjali jirriserva d-dritt li jiddeċiedi jekk għandux jeditja u jippubblika jew le kull kitba li tintbagħat.

L-istorja tal-Medicina

Kitba riċerkata ta' Vincent Piccinino

Louis Pasteur

Louis Pasteur, kimiku u bijoloġista Franciż, twieled f'Dole ġewwa Jura fl-1822. Missieru kien ġie dekorat b'hala surgent maġġur fl-armata ta' Napuljun u, wara, sar *tanner*, haddiem tal-ġlud. Il-familja Pasteur ġarret lejn Arbois u, fl-1838, Louis attenda l-iskola fil-Kwartier Latin ta' Pariġi u, wara, fil-Kulleġġ Irjali ta' Besancon u, fl-1843, fl-Ecole Normale ta' Pariġi.

Pasteur studja taht J.B. Dumas u kien mahtur assistent ta' A.J. Balard li kien il-bniedem li skopra l-element *bromine*. Pasteur beda l-karriera tiegħu b'hala għalliem tal-matematika imma, fl-1847, huwa rċieva l-grad ta' tabib.

Fl-1848, l-ewwel sar professur tal-fizika fil-Liċeo ta' Dijon imbagħad, fl-istess sena, Louis Pasteur sar professur tal-kimika fi Strasbourg. Hemmhekk, huwa żżewweġ lil Marie Laurent, it-tifla tar-rettur tal-università. Fi Strasbourg ukoll, Pasteur irċieva ż-żigarella tal-*Legion of Honour* għal sejba li kien għadu kif għamel ftit qabel.

Fl-1854, Pasteur kien mahtur professur tal-kimika kif ukoll Dekan tal-Fakultà tax-Xjenza fl-Università ta' Lille. Hawnhekk, Pasteur beda jinteressa ruhu fil-fermentazzjoni u, wara li fl-1857 reġa' ġie mibghut fl-Ecole Normale b'hala Direttur tal-istudji xjentifiċi, huwa ppubblika x-xogħol tiegħu fuq il-fermentazzjoni tal-aċidi lattici fl-1858. Infatti, il-pasturizzazzjoni tal-halib tiegħu isemha appuntu minn Pasteur. Dan kien il-bidu tal-batterjoloġija u Lord Lister, li rrealizza l-użu ta' dawn is-sejbiet kbar, irnexxielu jirrevvoluzzjona l-mod li bih isiru operazzjonijiet aktar nodfa u iġeniċi. B'hekk, bħalma rajna għal iktar minn darba matul din is-sensiela, wiehed jibni fuq ix-xogħol tajjeb li jkun għamel xi haddiehor qablu. Wara kollox, il-progress kontinwu fl-oqsma kollha, inkluż fil-qasam mediku, jiddependi hafna fuq passi kbar u żgħar 'il quddiem bħal dawn li qed naraw.

Fl-1863, Pasteur sar professur tal-ġeoloġija, fizika u kimika fl-Ecole des Beaux-Arts ta' Pariġi. Wara stedina tal-Ministeru tal-Agricoltura, u fuq l-insistenza tal-exsurmast tiegħu, J.B. Dumas, fl-1865, Louis Pasteur mar Alais, fin-nofsinhar ta' Franza, biex jinvestiga marda tad-dudu tal-harir li, għal snin shah, għamlet herba fl-industija tal-harir. Tliet snin wara, jiġifieri fl-1868, Pasteur habbar li kien irnexxielu jifred il-baċilli ta' żewġ mardiet differenti u li kien sab meżż biex jevita li l-marda tittiehed kif ukoll meżż li bih tkun taf

li l-animall huwa marid.

Il-ktieb tiegħu, *Etudes sur la Maladie de Vers a Soie*, deher fl-1870. F'dan iż-żmien ukoll, deher kotba oħrajn tiegħu: *Etudes sur le Vin* fl-1866; *Etudes sur le Vinaigre* fl-1868 u *Etudes sur la Biere* fl-1876.

Pasteur spiss kien jiġi mitlub pariri mingħand il-produtturi tal-imbid u dawk li jagħmlu l-birra. Hemm min jgħid li, bix-xogħol tiegħu, Pasteur iffranka lil Franza aktar flus milli l-pajjiż kien ġie mitlub iħallas f'danni b'hala riparazzjoni lil Ġermanja wara l-gwerra Franco-Prussjana tal-1870.

Sadanittant, fl-1867, Pasteur sar professur tal-kimika fis-Sorbonne imma, sena wara, f'Ottubru tal-1868, huwa ntaqat minn marda li pparalizzatlu nofs ġismu. Minkejja dan, fl-1872, hareġ bil-famuż studju dwar il-fermentazzjoni u, fl-1873, sar membru tal-Akkademja Franciża tal-Medicina, filwaqt li, fl-1874, irċieva pensjoni għal għomru mill-Assemblea Nazzjonali. Fl-1877, Pasteur beda jahdem fuq il-kawża tal-mard li jittiehed u l-prevenzjoni tiegħu fuq il-bnedmin u fuq l-animalli. Fl-1880, imbagħad, Pasteur tefa' l-attenzjoni tiegħu fuq il-kolera tat-tiġieġ. L-organizmu responsabbli għal din il-marda kien ġie deskritt minn Perroncito sena qabel, jiġifieri, fl-1879. Din il-marda kienet teqred għaxra fil-mija tat-tiġieġ Franciżi. Pasteur ma damx wisq biex sab il-mikrobu responsabbli u holoq injezzjoni li toffri rezistenza għal din il-marda.

F'Mejju tal-1881, sar esperiment li fih kienu wżati nagħaġ, baqar u mogħoż. Ir-rizultat kien li l-animalli li ma kinux injettati mietu bil-marda *anthrax* filwaqt li dawk li kienu ġew injettati ma ġralhom xejn.

Issa, Pasteur dawwar l-istudji tiegħu fuq il-*hydrophobia* fil-bniedem u r-rabies fil-klieb. Fl-1885, Pasteur hassu kunfidenti biżżejjed biex jinjetta tifel li kien ingidem minn kelb infettat. L-esperiment tant irnexxa li, sal-1888, twaqqaf l-Istitut Pasteur. Eluf ta' nies li jbatu mill-*hydrophobia* ġew ittrattati hemmhekk u n-numru ta' vittmi minn din il-marda niżel għal inqas minn wiehed fil-mija.

Flimkien ma' xogħol iehor, Pasteur wera l-falzità tat-teorija tal-ġenerazzjoni spontanja tal-hajja; kuncett żbaljat li kien ilu jxekkel il-qasam xjentifiku għal hafna żmien. Pasteur, li rnexxielu jsolvi l-problemi "*of the world of the infinitely small*" kif kien jgħid hu stess, miet fl-1895 viċin St Cloud qrib Pariġi. Huwa jinsab midfun fil-kripta tal-Istitut Pasteur ġewwa Pariġi.

Joseph Lister

Joseph Lister twieled f'Upton, Essex, fl-5 t'April tal-1827. Bhal tabib, minn dejjem kien interessat fl-istudju tal-infezzjonijiet u tal-infjammazzjoni ta' feriti imma l-interess tieghu ha xejra ohra meta, fl-1865, xi hadd ġibidlu l-attenzjoni ghax-xoghol li kien qed jaghmel Louis Pasteur fi Franza. Pasteur wera li l-infezzjoni kienet ikkawżata minn mikrobi. Lister ra mill-ewwel li, ladarba l-infezzjoni ma kinitx ġejja mill-ġenerazzjoni spontanja ta' mikrobi fil-ferita jew mill-ossigenu tal-arja, kif kienu jemmnu dak iż-żmien, allura huwa rraguna li din il-ħaġa tista' tigi evitata. Imma kif setghu dawn l-organizmi żgħar jiġu meqruda qabel jidhlu fil-ferita? Lister haseb fi tliet possibilitajiet; jew billi jsaffi l-arja, jew bin-nar jew permezz ta' kimiċi. Lister għażel tal-aħhar biex jesperimenta.

L-ewwel esperiment sar fl-1865. Qabel tpoġġew il-faxex, Dr Lister dilek il-ferita bl-aċidu karboliku. Meta, żmien wara, tnehhew il-faxex, b'għaġeb kbir ta' kulhadd, il-ferita ma wriet l-ebda sinjali ta' infezzjoni, xi ħaġa li, dak iż-żmien, kienu jemmnu li ma jistax ikun.

Fl-1867, Joseph Lister ippubblika artiklu li fih qal li l-*hospital fever*, jiġifieri l-infezzjonijiet li kienu jaqdbu lill-pazjenti wara l-operazzjonijiet, kienet ġejja mill-kontaminazzjoni ta' strumenti mediċi wżati kif ukoll minn ambjent mhux nadif għalkollox. Influenzat minn Pasteur, Lister sahaq li, kull ħaġa wżata għal skopijiet bħal dawn, għandha tkun sterilizzata bl-aċidu karboliku.

Fl-1877, Lister aċċetta s-sedja tal-kirurgija f'King's College, Londra, kariga li baqa' jżomm għal hmistax-il sena. Fl-1896, huwa rtira mill-prattika imma mhux mill-istudji xjentifiċi. Bejn l-1895 u l-1900, Lister kien president tas-Socjetà Rjali biex, fl-1897, ġie mogħti t-titlu ta' baruni. Joseph Lister miet go Walmer, Kent, nhar San Pawl l-10 ta' Frar tal-1912.

L-isbah monument lil Dr Joseph Lister huwa l-Istitut għall-Mediċina Priventiva li hemm f'Londra, li hu msemmi għalih, u li, tieghu, Lister kien wiehed mill-fundaturi. Dan l-istitut sar fl-1891 u kien mibni fuq il-mudell tal-Istitut Pasteur li hemm Parigi.

APPELL

Nirringrazzjaw lil dawn is-Sinjuri li semghu l-appell tagħna u għoġobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru ftit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna:

JH (San Gwann) - €20.00

Is-Sur Carmel Calleja (B'Kara) - €10.00

Is-Sinjura Mary Anne Deifarco (Birgu) - €10.00

Is-Sinjura Mary Rose Mangani (Mosta) - €20.00

Is-Sur Anthony Borg (Qawra) - €10.00

Is-Sinjura Carmen Dimech (Haż-Żebbuġ) - €10.00

L-Editur

Il-Kunsill Nazzjonali tal-Anzjani jippubblika din ir-rivista "L-Anzjani Llum" kull 3 xhur. Din ir-rivista mill-anzjani għall-anzjani għandha ċirkolażżjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja), kif ukoll l-anzjani individwali li huma abbonati.

Din ir-rivista hija ta' interess u informazzjoni għall-anzjani fejn ninkuraġġuhom ikunu aktar attivi, fiżikament u mentalment.

Għaldaqstant napprezzaw hafna li tagħtuna donazzjoni biex inġibulkom messagġ promozzjonali f'din ir-rivista, biex dan l-iskop fejjiedi jkun jista' jitkompla.

Grazzi bil-quddiem

X'kien jghallimni s-Superjur Delicata

Kitba ta' Patri Mario Attard OFM Cap

Niftakru San Ġwann; jghallimna d-duttrina. Imdahhal fiż-żmien imma dejjem b'dik it-tbissima ta' żagħżuġh. Kien iħobb jiċċajta hafna fuq li kien fartas. It-tbissima tiegħu ghadha stampata f'qalbi. Meta kien jidhol fil-klassi tad-duttrina, wara xi lezzjoni li kien jagħmlilna l-prif, kien iħobb jghid dik il-kelma żghira. Dik il-kelma li thallik toghmodha u terġa' toghmodha. U, spiss, kelma li kien iħobb jghid kienet propju din: *Meta stajt, ma ridtx u, meta ridt, ma stajtx!*

X'kelma ghaqlija din hbieb! Kelma li żgur kien semagħha mingħand Dun Ġorġ Preca jew, issa, San Ġorġ Preca. Dun Ġorġ kien iħobb jghid spiss: *Immorru u ma nerġghux niġu!* U veru hbieb! Ghax min qatt mar in-naha l-oħra u reġa' ġie lura? Kos hux! Tafu li, anki fil-vanġelu, meta l-ghani ried li Abraham jibgħat lil Lazzru ha jtarraf lil hutu x'kien hemm lest għalihom fil-hajja ta' wara l-mewt, jekk ma jindmux, Abraham qallu le bil-pulit? Qallu Abraham, *Għandhom lil Mosè u l-Profeți; jisimghu lilhom.* U, meta l-ghani, li kien fi tbatijiet horox, reġa' insista, *Jekk imur għandhom xi hadd mill-imwiet, jindmu, x'reġa' wieġbu Abraham? Jekk ma jisimghu lil Mosè u l-Profeți, lanqas jekk iqum xi hadd mill-imwiet ma jemmu.* U hekk għalaqlu halqu darba għal dejjem!

Hbieb, iż-żmien tassew li jghaddi! U tant kemm jghaddi li ma jistenna lil hadd! Ma rridux immorru wisq 'il bogħod! Daqqa t'ghajn lejn hajjitna mill-ewwel turina dan! Imma dan il-fatt m'għandux jaqtgħalna qalbna! Anzi, għandna tassew ghax nifirhu! Dan jien ngħidulkom minn hajti stess! Jien, li għadni xi ftit iżgħar minnkomp.

Meta sofret l-attakk tal-qalb u sabuli l-problemi fil-mudullun, il-Mulej tani grazzja li nidhol dahla fija nnifsi. Bdejt nintebah kif, ta' 39 sena, kont se mmur in-naha l-oħra bla hsieb. Hekk! Bhal rih bla xita u f'radda ta' salib! Qatt ma rrealizzajt li kont qed ngħix f'periklu daqshekk kbir u li, mingħajr ma kont naf, stajt nispiċċa mejjet minn mument għall-iehor u mingħajr l-iċken hsieb minn naha tiegħi. Allura x'għallimni l-Mulej minn din l-esperjenza qarsa?

Xejn ghajr li nuża ż-żmien li għandi bl-aħjar mod! Xejn ghajr li ma nahlix hin. Ma jfissirx li ma nistrieħ tafux! Bhalma żgur tafu, xoghli, fl-Isptar Mater Dei, hu ferm impenjattiv. Meta wiehed iqis il-kobor ta' dan l-isptar, ma tistax ma tohroglokx il-kelma: *Kemm fih x'timxi!* Iva hi! Lili, u lill-patrijiet li nterqtuh ta' kuljum, ghid! Kemm nimxu fih! Mingħajr dubju ta' xejn, il-post hu tassew ġgantesk. U, għal Patri wiehed li jkun *on-call*, dan il-post huwa kbir wisq. Anzi, nazzarda ngħid, kbir iżzejjed!

Biss, il-mawra tiegħi f'dan ix-xogħol daqshekk mehtieg fis-soċjetà u fil-knisja, ukoll jghallimni li l-hajja hija sabiha. Li, mill-ftit li għandna, nistghu nagħtu hafna. Ghax, kieku ġibt l-iskużi kollha tad-dinja biex noqgħod il-kunvent, imsakkar, bl-iskuża li tani attakk tal-qalb u l-mudullun tiegħi ma jahdimx sewwa u, allura, għandi bżonn il-kura, għalkemm il-pura verità hi proprju din, kieku, illum, diġà qiegħed taht it-trab. Imma le! Irrid nibqa' nahdem! Dejjem bil-grazzja tal-Mulej!

U dan, tafux, jghallimhuli, l-ewwel nett, Ġesù stess meta jghidli: *Missieri*

ghadu jahdem sa issa; mela nahdem jien ukoll. U la Missieri, bhalma hu Missierek, ghadu jahdem s'issa u Ġesù, Hija l-Kbir, bhalma hu Huk il-Kbir ukoll, ghadu jahdem s'issa, jien min jien biex ma nahdimx? Biex taqgħad, San Frangisk hekk ifakkarni fit-*Testment* tiegħu: *U jien kont nahdem b'idejja u nixtieq nissokta nahdem; u nixtieq bil-qawwa kollha li l-aħwa tiegħi kollha jingħataw għal xogħol onest. Dawk li ma jafux jahdmu, ha jitgħallmu. Dan mhux tant mix-xewqa li jiksbu xi hlas ta' xogħolhom imma biex jagħtu eżempju u biex jaharbu l-ghažż.*

X'kuraġġ għaliya u għalikomp huti huma dawn il-kelmiet! Ha nibqgħu nahdmu la nistghu! Ha nibqgħu inhallu lill-Mulej jagħmel il-ġid permezz tagħna! Imqar b'kumment ta' apprezzament! Kollox jghodd hbieb! Halli, meta jiġu fuqna dawn il-mument meta ma nkunux nistghu nahdmu, filwaqt li nharsu lura, aktar ngħidu bil-qalb: *Meta stajt hdimt!*



Wirt it-tfulija

Kitba ta' Karmenu Mallia

Mar-radd tas-salib, ara 'l omni tigi tqajjimni. Dejjem issejjahli b'isimi. Dan, wara li, sa minn kmieni, tkun fil-kċina biex tara x'ghandha x'tagħmel. "Karmenu," kienet tghidli bil-kwiet tas-soltu, "qum! Ara għandux bżonnok missierek il-knisja! Illum vakanza; jekk ittih daqqa t'id, jghidlek grazzi. Qum isa!"

Anzi ma rqađtx taht is-sodda! X'inh i din? Taht is-sodda? Mela x'inh i! Meta konna žghar, omni ġieli kienet tibghat lil xi hadd minna jorqod għand in-nannu li kien jghix maz-zija, oht omni u li ma kinux joqogħdu wisq bogħod minna. Ġieli kien imiss lili biex norqod għandhom. In-nannu kien iraqquadni maġenbu, fuq ġewwa, wiċċi mal-hajt, biex žgur ma naqax. Kont għadni žghir. Kemm seta' kelli? Sitt snin? Imma darba, in-nannu qam u mar jisma' l-quddiesa tal-ewwel. Hi u tirrakkonta din l-istorja, iz-zija, Alla jahfrilha, tghidx kemm kienet tidhaq. Meta telghet tittawwalli, ma sabitnix. Tfitte minn hawn u tfitte minn hemm, sa fl-ahhar indunat li kont waqajt mis-sodda u tgerbibt għal taħtha. Sal-lum għadni ma nafx kif bqajt rieked.

Ommi qatt ma kellha kwiet. Dejjem sejra. Qatt ma kont naraha bilqieghda jew tpaċpaċ ma' xi hadd. Meta kienet tkun barra tixtri u tibda titkellem, ma tantx kienet iddum. Kliemha kien dejjem, "Hallejtkom tafux għax għandi x'nagħmel." Id-dar qatt m'ghandha serhan. Meta wliedha jiġu bil-ġuh, l-omm tara x'ghandha x'tagħtihom. U, imbagħad, hemm żewġha. Dak ma tantx jistenna.

Missieri kien mill-ahjar. Kien sagristan fil-Kollegġjata ta' San Lażżru, fir-rahall tagħna; rahall imdaqqas ta' xi hamest elef ruh, qrib il-bahar. Għadni niftakar li, meta kien jitlagħlu, ma kienx jirrabja imma kien jurik li mhux jiehu gost. Però, għalkemm jghidu li, min hu kwiet, ibża' minnu, nahseb li missieri ma kienx wiehed minn daww. Qatt m'ghamel storbu imm' ahna xorta wahda konna nharsu lejha b'ċerta sudizzjoni. Anki meta, xi drabi, kien jidher qisu se jisbel, kien jaf jikkontrolla ruhu u jżomm lura. Hekk kien jidher, għallinqas f'ghajnejja, dak iż-żmien.

Nisthajjilkom tistaqsuni, kont tmur skola? X'inh i? Skola? Din x'taħbat? Ġieli kont nara tfal sejrini imma jien qatt ma rfist l-ghatba tal-iskola tar-rahall. Kont nara t-tfal għaddejjin bil-basket taċ-ċarruta mdendel ma' spallejhom. Ġieli hafjin u ġieli b'żarbuna jew sandlija wahda. Maġenbna, kien hemm żewġt ahwa li, għall-iskola, kull wiehed minnhom kien jilbes sandlija wahda. Wiehed f'tal-lemin u huh fix-xellugija.

Ġieli kont narahom, f'xita qliel, sejrini l-iskola bi xkora fuq rashom jew anki b'rashom mikxufa wkoll. Kienet tigi ni hniena minnhom! Imma l-aqwa li jien ma kontx qed ngħaddi l-istess hajja tagħhom. Darba, wiehed minnhom għajjarni: "Mallia, żaqqu mimlija!". Minhabba x-xogħol ta' missieri, lilna kulhadd kien jafna.

Nisthajjilkom tistaqsuni wkoll, "Allura kif kont tqattagħha l-ġurnata? Skola ma tmurx; toqghod tigi barra?" Heqq, jien minn dejjem kont xipli. Kont inbati mir-rewmatizmu. Omni tghid li, darba, it-tabib għamilli ċertifikat biex ma mmurx skola.

Mhux l-ewwel darba li kont niftiehem ma' xi erbat itfal oħra u mmorru sa Wied Bużbież. Hemm konna nitilghu fuq is-siġar infittxu l-bejtiet tal-ghasafar. Lanqas konna noqogħdu lura milli nimlew żaqqna; xi frotta dejjem konna nsibu! Fil-wied, kienet taħdem hafna l-iżbandola. Konna nimmiraw għal kull haġa li tiċċaqqlaq u, ta' tfal imqarbin li konna, ġieli anki għal xi hġieġa ta' xi tieqa tan-nies ukoll. Konna nafu li mhux qed nagħmlu sewwa għax mill-ewwel konna naharbu biex ma ninqabdux.

Darba, jien u shabi, dhalna f'gazi ba manja. Il-wied kien hemm hajt tas-sejjeħ li min jaf kemm-il darba qabbadt miegħu u tlajt fuqu biex nara x'kien hemm 'il ġewwa minnu. Kien hemm ġnien miżmum tajjeħ b'ringieli ta' qsari mimlijin bil-ward. Fin-nofs, kien hemm funtana tal-ilma bl-ghasafar iduru magħha u jixorbu minnha. Maġenbha, siġġijiet u mwejjed, x'aktarx lesti għall-iljeli sajfin. Fuq kollox, ġnien kollu siġar tal-frott. Kien tentazzjoni kbira!

Darba, ftehemt ma' tnejn oħra biex naqbbzu l-hajt u nidhlu għall-frott. Harisna lejn it-twieqi biex naraw jekk kienx jidher xi hadd, imma ma rajna xejn minn xiex nibzghu. Kullimkien magħluq. Post donnu abbandunat. Dhalna nkiss inkiss. L-ewwel morna fuq is-siġar tal-bajtar ta' San Ġwann u kilna kemm flahna. Imbagħad qtajna ffit tuffieħ u deffisnieħom fil-bwiet kif stjajna. Imbagħad hsibna biex nitilqu 'l barra. Jien u iehor qbiżna l-hajt tas-sejjeħ imma t-tifel l-ieħor ma lahaqx qabeż u hafu kelb daqsieħ. Qabel irnexxielu jiskappa, lahaq ċarratlu l-qalziet u l-qmis. Tistghu taħsbu kemm beda jiġri għan-niżla t-tuffieħ li kelli fil-bwiet! Bil-qatgha, kull wiehed minna haseb għal rasu. L-akbar hsieb ta' seħibna! Daqshekk konna nahsbuha. S'hemm kien jasal mohħna; mohħ it-tfal; wirt it-tfulija!



Inti taf tghodd?

Storjella ta' Lina Brockdorff

Kien jum il-Ġimgha, il-jum meta Marion, bis-sabar kollu, kienet tpogġi bilqieghda fuq is-sufan biex tfarfar u tillostra dak l-imbieriek sett ta' tazzi tal-kristall fin li kienu f'gabarrè tal-fidda. Dak is-sett kien ilu ghandhom minn

meta żżewġu. Kien rigal li bghatitilhom iz-zija Therese minn Londra u tghidx x'kellhom bih, speċjalment żewġha, Benny, li kien jifhem mhux hażin fil-kristall. Ma kinux jużawhom ghal kull mistieden li jinqala'. Ma tarax! Kienu jhalluhom ghall-hbieb jew ghall-mistednin speċjali biss u tghidx b'liema attenzjoni kienu jferrghu fihom. U, biex jahsluhom, kienu joqoghd u b'seba' ghajnejn.

Marion kellha ċerta sistema kif tqeghedhom fuq il-gabarrè billi ddawwarhom madwar id-*decanter*, jew il-flixkun tal-*whisky* pariġġhom. Kienet titpaxxa bihom u b'dawk is-salt raġġi kkuluriti ta' dawl li johorgu minnhom malli ċcaqlaqhom xi ftit.

Darbtejn fil-ġimgha, Marion kellha lil Ċetta biex tghinha fix-xoghol ta' tindif. Imma, minn kif rifset l-ewwel darba ghandha, kienet avżata li ma kellhiex ghalfejn tmiss dak is-sett. Dak kien xi ghaxar snin qabel u Ċetta xejn ma nkwetat; biċċa xoghol inqas ghaliha!

Bhas-soltu, dakinhar, Marion poġġiet qrib is-sett u bdiet tillostra t-tazzi, wahda wara l-oħra b'attenzjoni kbira. Qattghet ftit hin mhux hażin imma, sa fl-aħhar, lestiethom u kienet ser tqum u kollox meta, f'salt wiehed, innutat xi haga stramba. Ghaliex ma bdewx jidhru rranġati sew, bhas-soltu? Qamet bilwieqfa u xorta ma kinitx kuntenta. X'seta' ġara? Reġghet poġġiet fuq is-sufan u ċcassat thares lejhom. Kien hemm xi haga mhux tas-soltu! Imma x'kienet? Warrbet minn idha ċ-ċarruta li kienet qed tillostra biha u, bis-suba' l-werrej ta' kull id, bdiet tghodd it-tazzi. Kif jista' jkun? Ghaliex ma kinitx qed twassal sat-tnax! Tghodd u terġa' tghodd, imma r-rizultat kien dejjem jaasal sal-hdax. Telghetilha fawra, beda jinqata' nifisha u, sadanittant, tghodd u terġa' tghodd. Bilkemm ma bdietx tinkwieta li lanqas tghodd ma kienet ghadha taf!

Meta qatghet jiesha, qamet minn fejn kienet. Hassitha bla forza f'riġlejha. Bdiet tfittex jekk, għalli jista' jkun, dik it-tazza waqghetx taht il-*coffee table*, imma kien

kollu ta' xejn; kellha tammetti li kien hemm tazza nieqsa. Tghid iċċempel lil Benny u tghidlu bil-biċċa? Iddeċidiet li aħjar ma tghidlu xejn qabel ma jaasal lura d-dar.

Ġie ghal xi s-sebgha. Bhas-soltu, kien ghajjen mejjet u xejn ma kellu aptit jisma' l-istorja li bdiet tirrakontalu martu. Minflok ma lestietlu kikkra kafè, bhas-soltu, kaxkritu lejn is-sett tat-tazzi tal-kristall halli jghoddhom hu. Naturalment, ghaddewhom flimkien u r-rizultat hdax kien, mhux tnax.

"Kif jista' jkun Ben?"

"Issa jien naf kif jista' jkun," weġibha żewġha inkwetat daqsha imma, fl-istess hin, irrabjat, ghax bilkemm ma thajritx tghidlu jerga' jghoddhom. Telaq lejn il-kċina u halliha ċcassata thares lejn il-gabarrè bi hdax-il tazza.

Wasal hin l-ikla ta' filghaxija. Marion sejhet lil binha, Ian, ta' tnax-il sena biex jiekol. Dak kien ser jibda jirrakonta xi ġralu habib tiegħu li waqa' waqt li kienu qed jilaghbu l-*football* u wegġa' sew. Imma Marion malajr waqqfitu. Qaltu li ghandhom affarijiet aktar serji x'jiddiskutu dik il-lejla. Tistennieha li l-affarijiet aktar serji kienu dwar it-tazza li sparixxiet! Ian ghalaq halqu żipp u fetah widnejh sew. Qatt ma basar li tazza nieqsa kienet ser tohloq dak l-inkwiet kollu. U dak kien għadu mhu xejn!

Marion kompliet tredden wahedha, bla ma hadd iweġibha jew jikkummenta fuq dak li kienet qed tghid. Fl-aħhar waslet tal-aħhar meta, bla provi xejn, iddeċidiet li dik it-tazza żgur isselifta Ċetta billi, f'dawk il-jiem, kienet qed tistenna lill-kappillan jiġi jberkilha d-dar! L-ghada filghodu, kellha takkużaha formalment u tghidilha li, jekk ma ġġibx dik it-tazza lura qawwija u shiha, kienet ser tharrikha.

Kien sar qrib nofsillejl meta Marion, li kienet ghadha m'ghalqitx ghajn m'ghajn, dehrilha li bdiet tisma' hsejjes strambi. Ċaqilqet lil Benny li kellu aptit jibghatha ghand boxxla xjaten imma, bis-sabar kollu, qam bilqieghda fuq is-sodda u sama' l-hsejjes huwa wkoll. Marru t-tnejn lejn il-kamra ta' Ian. Sabuh jibki b'rasu mghottija taht il-gvieret. Tghidx kif inhasdu sa ma binhom stqarr li kien hu li kisser dik it-tazza. Xi jiem qabel, kien wahdu d-dar u mar jilghab bil-ballun fis-salott meta laqghat it-tapp il-kbir tad-*decanter* li waqa' u qasam tazza minn nofs!

X'dizgrazzja kellha taqa' fuq dik id-dar! Sett bhal dak b'tazza nieqsa! Imma, fl-istess hin, Marion serrhet mohħha li kienet ghadha taf tghodd sal-hdax!

Armi u erga' ixtri

Kitba ta' Carmen Dimech minn Haż Żebbuġ



Imm' ghaliex, Carm, bit-tajjeb u bil-hażin, dejjem trid tqabbel l-antik mal-modern, il-qadim mal-ġdid u l-imghoddi mal-lum?

Heqq, m'hemmx x'tagħmel. Dan hu l-*magazine* tal-anzjani u, lilna l-anzjani, jekk tnehhilna dik in-naqra nostalgija, x'jibqgħalna?

Jien għandi *fobia* għall-estrematajiet ta' jew nejja jew mahruqa. L-imghoddi kellu t-tajjeb u l-hażin tiegħu u daqstant iehor iż-żmien tal-lum, hekk imsejjah modern.

Biex nagħti eżempju. Fi tfuliti, ma nistax ninsa kif ommijietna, li kienu jkunu kważi kollha mimlijin tfal, kienu jghaddu l-ġranet mgħawġin ganċ fuq il-banju jogħrku l-hwejjeġ b'idejhom. X'differenza! Illum, kemm nagħfsu buttuna u, fi ftit tal-hin, il-hwejjeġ jiġu ndaf u lesti. Meta ma johorgux nixfin ukoll! U, la qed ngħid dan, lanqas ma nista' nneħhi minn quddiem ghajnejja d-dmugh iġelben fuq wiċċ ommi meta, malli qabad l-ewwel paga mit-Tarzna, mingħajr ma qalilha xejn, hija l-kbir fost tmien ahwa mar xtralha magna tal-hasil.

Niġi għal eżempju iehor minn fost hafna li nista' nsemmilkom. Meta kienu jħitu xi libsa għat-tifla, kienu jagħmlulha keffa għolja għal tal-apposta halli, hi u tikber, ikunu jistgħu inizzlu l-keffa biex il-libsa tibqa' tiġiha u sserviha għal tul ta' żmien. U, meta ma kienx jibqa' aktar keffa xi jnizzlu, dik l-istess libsa kienet tiritha ohtha iżgħar minnha. U, billi dan mhux biżżejjed, kienu anki jwarrbu biċċa mid-drapp tal-libsa halli, jekk b'aċċident, il-libsa titqatta', ikollhom biex ikunu jistgħu jagħmlulha roqgħa wkoll.

Kien żmien il-faqar imma mhux biss għax, flimkien mal-faqar, kien hawn hafna injoranza wkoll. Ghalkemm naqas hafna, illum għad hawn faqar ukoll;

anki jekk huwa faqar relattiv. Imma, għall-inqas, illum hawn hafna iktar opportunitajiet, ghajjuna u tagħlim.

Differenza kbira mill-imghoddi, mhux hekk? Illum, anki t-tfal stess jgħidulek li t-tali hwejjeġ ma jridhomx iżjed. Libsa, tintlibes darbtejn imbagħad tiġi skartata għax m'għadhiex moda.

U, ladarba l-kliem waqa' fuq li kulhadd irid jarmi biex jixtri l-ġdid, ejja naraw xi probabbilment jiġri mill-affarijiet kollha li nħallu warajna meta niġu neqsin. Naturalment, uliedna jkun jeħtiġilhom ibattlu d-dar. Jibdew jgħidu, "Issa x'ser naqbd u nagħmlu b'dawn l-affarijiet kollha? Illum hadd ma jrid 'imbarazz'! U, lanqas kieku, għax m'għandix fejn nagħmilhom!" U dak kollu li kien tant għażiż għall-ġenituri tagħhom issa sar jissejjah remiżolji mbarazz! M'hemmx x'tagħmel! Ingibu lil tal-*bulky refuse* u narmu kollox!

Min hu midhla ta' x'jiġri f'pajjizi ohra jaf kemm jeżistu dawk li jissejju *charity shops* li, bil-mod il-mod, issa bdew deklin anki hawn Malta wkoll. Aktar minn hekk, hemm il-famużi *open markets*; spazji kbar mimlijin b'hemel affarijiet li n-nies ikunu skartaw u rmew. Tgħid x'folol kbar ta' nies jiġbdu lejhom dawn l-*open markets*! U, min jaf? Forsi n-nanna kellha xi kwadru li min jaf kemm-il sena kien ilu mdendel mal-hajt u, għalik, dejjem kien meqjus bhala 'imbarazz'. Jaf jixtrih xi hadd bi ftit ewro imbagħad isib li huwa kwadru ta' ċertu valur. Imma l-aqwa li narmu u nerġgħu nixtru, mhux hekk?

Ir-raġel tiegħi jgħid li, kieku ma kienx hekk, ix-xogħol jonqos, il-fabbriki jagħlqu u l-haddiema jiġu qegħda. Jirrakonta wkoll li, darba kien għaddej minn triq u lema haddiem qieghed isewwi l-bieb ta' barra tad-dar tiegħu. Għadda raġel iehor li, meta ra hekk, waqaf maġenb dak il-haddiem u, mingħajr ebda tlaqliq, qallu, "Nahseb li int m'għandekx tfal! Hux hekk, habib?"

"Għaliex qed tgħidli hekk?" staqsieh dak il-haddiem.

U l-iehor kien pront wiegħbu, "Għax tant qed issewwih tajjeb dak il-bieb li lanqas f'mitt sena mhu ser jerga' jiġrilu l-hsara u wliedek, imbagħad, ma jsibux fejn jahdmu.

Id-destin


Anthony Borg
Libja, Jannar 1989

Iġġildtlek;
ma' rwiefen hadtha
u ma' mewġ ukoll.

Sa muntanji sibt quddiem
u tlaithom ukoll.

Iżda, f'daqqa wahda, għidli,
"Hawn jien ukoll."





TISLIBA

Nru.102

Minn Albert Howard Madiona

Mimdudin:

1. Ghasfur hadrani (6)
5. Bsaten fir-roti; Ostaklu (6)
10. Ghajta ta' wġigh (3)
12. Iżghar; Mhux daqshekk (5)
14. Villaġġ (5)
15. Omm (4)
16. Nota mużikali (2)
17. Pretest; Skuża bhala prova (5)
19. Ilma nadif mhux wieqaf (5)
22. Provokat; Imhajjar (8)
24. Karrozza żghira maghmula Ingliza! (3)
25. Ġuġġien li minnha jaghmlu żejt tal-ikel (6)
28. Mara li tkanta l-parti prinċipali f'opra (5)
31. ta' wara l-ewwel u qabel it-tlielet (5)
33. Ćaqliq komiku; Pulċinellati (7)
35. Is-somma kollha (5)
37. Irregala; Ghamel donazzjoni lil (2)
38. Marki żghar; Nemex (6)
39. Membru tal-kapitlu ta' knisja kolleġġjata (5)

Wegfin:

2. Materjal maghmul miz-zkuk tas-siġar (5)
3. Bejn wiehed u iehor; Ćirka (4)
4. Dan bojja; Dan qattiel (7)
6. Farka; Tikka (5)
7. Żurżieqa; Art ghan-niżla (6)
8. Mghakkar; Inkallat (6)
9. Ma jistax iħallas id-dejn (6)
11. Kien bejn haltejn (3)
13. Ta' rashom iebsa (7)
18. Sotterran jew isem ta' kantanta Taljana (4)
20. Tliet Maltin lahqu l-quċcata ta' din il-muntanja (7)
21. Kranju (3)
23. Favoritiżmu (9)
26. Sann; Ittempra (6)
27. Żbarazza; Naddaf (6)
29. Fih l-aċidu (6)
30. Kostituzzjoni; Att ta' ghaqda (6)
32. Dak li jien qed inkellem (3)
34. Gholja żghira f'qiegħa watja (5)
36. Ghemil; Hidma; Azzjoni (3)

Premju: It-tislibiet tajbin li nirċievu bil-posta, sal-ewwel xahar minn meta johroġ il-fuljett, jittellghu bil-polza biex jinghata premju ta' €10.

Il-Premju għat-tisliba numru 101 intrebhet mis-Sur J. Scicluna – Kalkara **Prosit!**

Soluzzjoni tat-tisliba tal-harġa numru 100

Mimdudin: 1 fondut, 5 sfukat, 10 iva, 12 rdoss, 14 rajja, 15 żbib, 16 tj, 17 tarsu, 19 lotta, 22 missjoni, 24 rit, 25 martin, 28 mnara, 31 broxk, 33 mbierek, 35 ksuha, 37 us, 38 intant u 39 silla.

Wegfin: 2 orgni, 3 dmir, 4 tqajjem, 6 frott, 7 tribut, 8 żinzel, 9 gratis, 11 vat, 13 siringa, 18 fatt, 20 trabokk, 21 tir, 23 jambikuċi, 26 nassas, 27 kamrin, 29 akkost, 30 abbati, 32 kju, 34 romol u 36 hut.



BONNICI'S PRESS
Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 9987 0603
E-mail: emibonnic@gmail.com

Emi Bingo Sheets

Tel: 2122 8138 Mob: 9987 0603



L-Anzjani fil-Bibbja

Kitba ta' Anthony Mule' Stagno President tal-Kunsill Nazzjonali tal-Anzjani

L-Evangġelju skont San Luqa huwa l-uniku wiehed li jitratta t-twelid ta' San Ġwann il-Battista, il-kuġin u l-prekursur ta' Kristu. Dan huwa wiehed mill-akbar qaddisin tant li hu l-uniku wiehed li niċcelebraw mhux biss il-mewt tiegħu imma anki twelidu. San Ġwann l-Għammiedi ma kienx anzjan meta kien maqtul minn Erodi. Imma, f'din il-harga, ahna ser nitkellmu dwar ommu u missieru.



Elizabetta u Żakkarija

Is-superstizzjonijiet ilhom jeżistu fost il-popli kollha tad-dinja minn żmien żemżem. Xi haġa li kienet popolari hafna fost il-Lhud hi li, jekk mara ma jkollhiex tfal, din ma tkunx rat grazzja quddiem Alla u Elizabetta kienet, proprju, f'din is-sitwazzjoni; kien ilu li ghaddielha ż-żmien li jkollha t-tfal u ma kienet welldet qatt. Anki żewġha, Żakkarija, kien kiber. Darba, Żakkarija kien qed jahraq l-inċens quddiem l-altar meta deherlu l-Anglu Gabrijel u qallu li ser ikollu tifel u jsemmih Ġwanni. Żakkarija ma riedx jemmen ghax, kif qal hu, kemm hu kif ukoll martu kienu kbar wisq. L-anglu qallu li, minhabba li ddubita l-kelma t'Alla mwassla minnu, huwa ma kienx ser ilissen kelma ohra qabel jitwieled it-tifel.

Wara li Żakkarija mar id-dar, martu harġet tqila u, ghax s'that, baqgħet tahbi dan għal hames xhur. Mas-sitt xahar, għet iżżurha Marija wara li l-Anglu Gabrijel qalilha li l-qriba tagħha, Elizabetta kien ser ikollha tifel. Din iż-żjara tatna parti mill-*Ave Maria*, meta Elizabetta qalet lil Marija: "Imbierka inti fost in-nisa u mbierek il-frott tal-guġf tiegħek". Ma' nistax ma nsemmix li hawn għandna wkoll wiehed mill-isbah, jekk mhux l-isbah, solilokwji li nsibu fl-Evangġelji; il-kantiku ta' Marija magħruf bħala l-*Magnificat*.

Meta Elizabetta welldet u wasal jum iċ-ċirkunċizzjoni, jiġifieri l-jum li, skont it-tradizzjoni, l-iben kien jingħata ismu, minhabba li Żakkarija kien għadu mutu, staqsew lil Elizabetta jekk hux ser issemmih għal missieru u baqgħu mistgħagħbin meta qaltilhom li trid issemmih Ġwanni minhabba li ma kien hemm hadd fir-razza jismu hekk. Għalhekk, daru lejn missieru, li kien għadu mbikkem, u staqsew lilu bis-sinjali x'ried isemmh. Baqgħu mistgħagħbin iżjed meta talabhom xi haġa fuqieq jikteb u kiteb, "Ismu jkun Ġwanni." Minn dak il-hin, widnejn u lsien Żakkarija nfethu u beda jittkellem u jfahhar 'l Alla. Żakkarija lissen ukoll il-kantiku sabih u profetiku; il-*Benedictus*.

Xmun

Għad li mhux imsemmi ċar u tond li dan kien anzjan, nistgħu nassumu dan mill-fatt li l-Evangġelju jgħidilna li kien gie mnebbah li ma jmutx qabel jara l-Messija. U hekk gara ghax, meta Marija u Guzeppi marru biex jipprezentaw lil Ġesù fit-tempju, Xmun kellu x-xorti jilqgħu f'idejha u talab lil Alla li issa seta' jhallih imut fis-sliem ghax kien ra lis-Salvatur tal-ġnus. Huwa habbar ukoll lill-Madonna li sejf kien għad jinfidilha ruhha.



Anna

Din tingħad ċar li kienet imdahlha hafna fiż-żmien, li kienet profetessa u li, meta romlot wara seba' snin mizzewġa, kienet isservi fit-tempju sa ma kellha erbgha u tmenin sena. Kienet hemm hija wkoll meta l-Marija u Guzeppi waslu b'Ġesù biex jipprezentawh fit-tempju. L-Evangġelju ma jgħidilniex imma rridu nahsbu li anki hi, bħal Xmun, żammet lil Ġesù f'idejha. Li nafu żgur mill-Evangġelju hu li x-xweġha Anna bdiet titkellem fuq it-tarbija ma' dawk kollha li kienu jistennew il-fidwa ta' Ġerusalem.

Apprezzament lis-Sur Anthony Deguara

Il-President flimkien mal-Membri tal-Kunsill Nazzjonali tal-Anzjani minn qalbhom jixtiequ juru l-apprezzament tagħhom lis-Sur Anthony Deguara, li dan l-ahhar irreżenja mill-kariga ta' Segretarju kif ukoll minn Membru tal-Kunsill.

Huma jixtiequ jirringrazzjawh tal-ghajnuna u x-xogħol fejjiedi li dejjem ta tul iż-żmien li kien Membru, Assistent Segretarju kif ukoll Segretarju fil-Kunsill Nazzjonali tal-Anzjani għas-snin 2015-2021.

Inroddlok hajr, nixtieqlek kull ġid u sahha.





ASSEMBLEA ĠENERALI ANNWALI

KUNSILL NAZZJONALI TAL-ANZJANI

Data 26 ta' Ġunju 2021

***Din id-data hija proviżorja u tista' tinbidel
Data eżatta, post u ħin jithabbru aktar il-quddiem***

**IL-KUNSILL NAZZJONALI TAL-ANZJANI
JAWGURA LILL-MISSIRIJET KOLLHA U
LIL DAWK KOLLHA LI HALLEWNA
BIEX IGAWDU IS-SALTNA T'ALLA
L-JUM DEDIKAT GĦALIHOM
TA' JUM IL-MISSIER**

